

IT-TIELET KTIEB  
TAT-TIENI SENA

SETTEMBRU  
1926

# IL-MALTI

## QARI

LI TOHROĠ

*IL-GħAQDA TAL-KITTIEBA TAL-MALTI*

KULL TLIET XHUR

---

XFIH DAN IL-GħADD

---

Is-Sengha tal-Kitba (DUN KARM) — Il-Malti (ĠANNI VELLA) —  
Frâk (DUN KARM)— Il-kelma "ta" fl-Ilsien Malti (P. Serafin M. ZARB  
O. P.)— Il-Lsien Malti (A. CREMONA) — Lill-Farfett (R. BRIFFA)  
— Mita thobb... (ĠUŻÊ BONNICI) — Mannarinu (G. M. A.) — Id-  
dnub ma jorqodx; Il-Hmar tas-sienja (D. G. S.) — Hsieb (R.M.B.)  
— Id-Dwell f' Malta fi żmien l-Ingliżi (ĠUŻÊ GATT) Nofs-il-lejl saġfi  
(DUN KARM)— Tiswija ta' Ktiba (G. V.) — Il-Kelma "Ghamuda"  
(SAJDUN u A. C.) — *Biblijografija* (SAJDUN—A. CREMONA).

DIRETTUR G. MUSCAT-AZZOPARDI

89, Sda. St. Lucia, Valletta.

Hlas 1/6 fis-sena. Ktieb wiehed /6

---

Kull xorta ta' kitba, hlas, jew  
hwejjeg ohra li ghandhom x'jaqsmu  
mal-MALTI, jinbaghtu lil F. S. Ca-  
rnana, 19, Strada Reale—Valletta.

# IL-MALTI

QARI LI TOHROĠ *IL-GĦAQDA*  
*TAL-KITTIEBA TAL-MALTI*

IT-TIELET KTIEB  
TA' L-1926

---

## IS-SENGĦA TAL-KITBA

(*Jorbot mal-faċċ. 5 ta' l-1926*)

### BIEX WIEĦED JIKTEB TAJJEB

Minn dan li għedna s'issa, jidher safi safi illi sewwa fil-proża kemm fil-poëzija hemm xi haġa gewwinija, ngħidu aħna *l-qalba*, u xi haġa barranija, ngħidu aħna *l-qoxra*, jew *il-libsa*.

Il-haġa gewwinija hu *l-ħsieb*, jew dak li min jikteb irid iġhid jew ifisser; il-haġa barranija hu *l-kliem* li l-kittieb iħaddem biex ifisser ħsiebu.

Issa biex wieħed jista' jikteb tajjeb, jiġifieri jfisser ruħu u qalbu kif jixraq u kif imiss, sewwa bil-proża u sewwa bil-poëzija, jihtigulu xi ħwejjeg illi l-kotra tal-kittieba bil-malti—ngħidu b'għafsa ta' qalb—ma ħadu ħsieb jitgħallmuhom qatt, jew ma tgħallmuhomx kif jistħoqq.

Minn dawn il-ħwejjeg xi whud imissu *l-qalba* tal-kitba; dawn huma 1) it-thejjija tal-*moħħ*, 2) it-thejjija tal-*qalb*, 3) it-thejjija tal-*fantasija*: oħrajn imissu *l-qoxra*, dawn huma 1) it-tagħrif tajjeb tal-lsien, 2) it-tagħrif tal-kitba mħollija minn l-aħjar awturi li kitbu bi lsienna fl-ingħoddi.

### THEJJIA TAL-MOĦĦ

Hadd ma jitwieled għaref: kull ma jinħażen fil-moħħ tal-bniedem, jew jidhol minn barra, iġhaddi mit-

triq *tas-sensi*, jew jinħadem hemm gewwa bil-*fantasija* u bil-*ħsieb*. Għalhekk it-thejjija tal-moħħ għal min irid jikteb għandha ssir 1) *bl-osservazzjoni*, jiġifieri bil-*fili* ta' kull ma jinsab jew isir jew jiġri ma' dwarna; 2) *bir-riflessjoni*, jew raġġha fuq dak li nkunu rajna, smajna u ħassejna, 3) *bil-gari* jiġifieri bil-fili tal-kotba ta' l-aħjar kittieba, sew qodma u sew tal-lum.

#### L-OSSERVAZZJONI

Ftit huma dawk illi jħobbu jiflu bir-reqqa dak li jisimgħu u jħossu. Idhol f'dar, fi ġnien jew band'ohra fejn ikun hemm wirja ngħidu aħna ta' xgħolijiet ta' l-Arti u tas-Snajja, inkella ta' ward, jew ta' għati ta' l-egħlieqi u tal-ġonna. Int tara mijiet ta' nies tħares, tittawwal, tittaffa għal fuq kull haġa li tkun inqieghda għall-għajn ta' min iżur il-Wirja. Meta toħroġ minn hemm staqsi lil dawk li kienu miegħek iżuru l-Wirja *x'osservaw*, u inti tara li sebgha minn kull għaxra jwieġbu: "kien hemm ħafna ħwejjeg sbieħ", iżda ma jagħarfux iġhidulek *dawk il-ħwejjeg sbieħ kemm, liema, fejn u kif kienu*. Ikunu *ħarsu* u *raw*, iżda ma jkunux *osservaw*.

Il-fili ta' kull ma jinsab u ta' kull ma jsir ma' dwarna jiftaħ il-moħħ u jsebbah u jdawwal il-ħsebijiet tagħna: it-tibdil f'lewn is-sema ma' tulek ja nhar; it-tizwiq u t-tlellix tal-ward; il-ħarsa, il-għajta, il-mixi, il-ġiri tal-bhejjem; il-għana, it-tajran, il-ħeffa ta' l-agh-safar; il-leħen, il-kelma, id-daħka, il-qagħda, il-mixja, id-drawwiet tal-bniedem, huma bhala għajn dejjemija ta' ħsebijiet ġodda, ta' xebh, ta' tqabbil, illi jgħallimna nagħharfu f'daqqa ta' għajn il-ħwejjeg, waħda minn l-ohra, natuhom l-isem li jisthoqqilhom, u nqassmuhom fi ġlej-jeb ta' sura waħda, u hekk inhejju t-triq biex nistgħu bil-ħeffa nifhmu l-għerf li ngabar u nkiteb minn nies li *osservaw* il-ħolqien u l-liġijiet tiegħu qabilna.

L-istorja tgħallimna illi hafna invenzjonijiet tal-għageb saru mill-*fili* ta' hwejjeg żgħar, iżda minn nies li kienet tħobb u tagħraf tifli. Ix-xejra tal-pendlu li tkejjel il-ħin fl-arloġġi, it-telegraff li, hafif daqs berqa, iwassal il-kelma minn tarf għal l-ieħor tad-dinja, it-tromba illi tgħarrex u tqarreb is-sema, inkixfu, nistgħu ngħidu, minn hwejjeg tač-čajt.

Iżda ma hux biż-żejjed li wieħed *josserva* d-dinja ta' ma' dwaru; jinħtieġlu wkoll jifli bir-reqqa hwejjeg oħra aktar ta' ġewwa, aktar moħbija li m'hux dejjem jigu taħt is-sensi tagħna. Kieku wieħed jidħol dahla fi in-nifsu u jifli sewwa dak li jħoss mal-mixja tal-ħajja,—fi tfulitu, f'żugħżitu, fi rgulitu—oh x'dinja oħra moħbija u tal-għageb tidher quddiem il-għajnejn tal-moħħ tiegħu! X'nisġa mżewqa ta' hena, ta' niket, ta' tama', ta' biża, ta' ferħ, ta' dwejjaq u swied-il-qalb, ta' dahk, ta' biki, ta' mħabba, ta' mibegħda, ta' heġġa, ta' ħila, ta' telqa, ta' filġa, ta' għira, ta' frugħa, ta' qilla, ta' sogħba! Kemm fiha x'wieħed jifhem! Kemm fiha x'wieħed jitgħallem! u jarg'a' kemm hu ta' fejda dan it-tagħlim biex wieħed jista' jifhem lil ħaddieħor fil-passjonijiet tiegħu, fl-imġiba tiegħu, u fi kliemu, sewwa jekk il-ħajja tidħaklu sewwa jekk issawtu!

Biex niġu għalina: Kif jista' wieħed jikteb tajjeb, ngħidu aħna, fuq il "Hena ta' l-ewwel Tqarbina" jekk dan ma jkun *osserva* qatt b'liema ħrara, b'liema tjeiba, b'liema sabar u b'liema dehen id-diretturi ta' istitut katekistiku ikunu hejjew lil dawk it-tfal għal l-ewwel bewsa tal-għarus tar-ruħ tagħhom; b'liema xejra, b'liema ġibda, li żżiġġ u tikber kull ma tersaq dik is-sieġħa mwegħda, dawk it-tfal ikunu xtaqu l-ewwei tqarbina, u liema tbissima ta' l-angli, liema dawl ta' għajnejn ifisser il-qalb mixgħula tagħhom fil-ħin illi l-qassis jew l-isqof iqegħdilhom fuq ilsienhom il-Hobz imqaddes?

(*Jissokta*)

Dun Karm.

# IL-MALTI

L-ewlenin ilsna semin huma ħamsa:—assir, lhudi, aramajk, għarbi, u abissin.

Minn dawn il-ħamsa naħseb li l-malti għandu x'jaqsam mal-għarbi. Naraw għaliex. Fil-malti nsibu:

I. Il-plurali miksuri: *qalb, qlûb*.

II. *L-m preformativa* tal-partiċipji passati tal-verbi ta' l-ewwel għamla: *qatel, maqtûl*.

III. Il-għamla miksura ta' l-aġġettivi mxebbha: *qasîr, iqsar*.

Dawn it-tliet irjus tal-morfologija jinsabu biss fil-għarbi, u f'ebda lsien ieħor semi. Għalhekk għidna illi l-malti għandu x'jaqsam mal-għarbi.

Biex inkunu għidna kollox, il-plurali miksuri jinsabu fl-abissin ukoll; iżda ż-żewġ irjus l-oħra ma jinsabux. (1)

U l-feniċju? L-aqwa filologi u glottologi iġhidu illi l-feniċju jixbah lil-lhudi u għandu x'jaqsam mal-lhudi, u mhux mal-għarbi. Għalhekk għandna nifhmu illi l-feniċju ma kellux dawn it-tliet irjus li semmejna.

Issa l-ilsien għarbi huwa ta' żewġ suriet:—

(a) Il-għarbi klassiku (*Arabo Classico*).

(b) Il-għarbi mitkellem (*Arabo Parlato*).

Minn dawn it-tnejn, naħseb li l-malti għandu x'jaqsam mal-għarbi mitkellem; jew ahjar, il-malti, minn għaliġa, huwa *djalett għarbi*. Naraw għaliex.

## IL-GĦARBI KLASSIKU U D-DJALETTI GĦARBIN

Dawk it-tliet irjus tal-morfologija li semmejna jinsabu fid-djaletti għarbin kollha; bħalma huma ta' Malta, tas-Sirja, ta' l-Eġittu, ta' Tripli, ta' l-Alġier, tal-Marokk, etc.

1. Il-għarbi klassiku għandu tliet każi: *Nominattiv, akkużattiv* u *ġenittiv*:

*Nominattiv*    dârun    (dar)    ad-dâru    (id-dar)

*Akkużattiv*    dâran    (dar)    ad-dâra    (id-dar)

*Ġenittiv*      dârin    (ta' dar)    ad-dâri    (ta-dar)

Il-malti u d-djaletti għarbin kollha ma għandhomx truf (desinenzi) biex bihom jagħzlu l-każi.

(1) DE LACY O'LEARY, D.D. *Comparative Grammar of the Semitic Languages*, pp, 193-206-249.

Fid-djaletti jinsab dak li jgħidulu “*stato costrutto*”:

<i>Għarbi klassiku</i>	<i>Malti</i>	<i>Algerin</i>
bâbu d-dâri	bieb id-dâr	bâb ed-dâr

*Għarbi klassiku:* miftâhu bâbi d-dâri

*Malti:* muftieħ bieb id-dâr

*Algerin:* meftâh bâb ed-dâr.

Il-Gharab ta' Barbarija minnflok *bâb ed-dâr*, gie li jgħidu *el-bâb mlâgħ ed-dâr*, u ahna l-Maltin ngħidu *il-bieb tâgħ id-dâr*.

2. Fil-għarbi klassiku, il-plurali shah maskili għandhom żewġt itruf:

*îna* għall-*caso retto*—*îna* għall-*caso obliquo*

Il-malti u d-djaletti għarbin kollha għall-plurali shah maskili għandhom biss it-truf tal-*caso obliquo* (2):

<i>Caso Retto</i>	<i>Caso Obliquo</i>	<i>Malti</i>
mughallimûna	mughallimîna	mghallmîn
râqidûna	râqidîna	reqdîn
maqtûlûna	maqtûlîna	maqtulin
sittûna	sittîna	sittîn

Id-djaletti għarbin ta' Malta, ta' Tripli u ta' l-Alġier gie illi jagħmlu l-plurali shâh maskili billi jżidu *a* mas-singular (3) bhal:

haddiem	<i>ħaddiema</i>	minnflok	<i>ħaddemîn</i>
haddied	<i>ħaddieda</i>	„	<i>ħaddedîn</i>

3. Fil-għarbi klassiku id-*duale* għandu żewġt itruf:

*âni* għall-*caso retto*—*ajni* għall-*caso obliquo*.

Il-malti u d-djaletti għarbin kollha għad-*duale* għandhom biss it-tarf tal-*caso obliquo*: (4)

<i>Caso Retto</i>	<i>Caso Obliquo</i>	<i>Malti</i>
ghajnâni	ghajnajni	ghajnejn
sâgħatâni	sâgħatajni	sagħtejn

4. Fil-għarbi klassiku, in-nomi, il-pronomi, l-aġġettivi, il-verbi, il-partiċipji passati għandhom id-*duale*. Fil-malti u fid-djaletti għarbin kollha, in-nomi biss għandhom id-*duale*.

(2) W. WRIGHT, LL.D. *Arabic Grammar*, Vol. I. p. 271.

(3) Ghad-djalett Tripolin, ara P. ALBERTO VACCARI, *L'Arabo Scritto e l'Arabo Parlato in Tripolitania*, p. 76; ghad-djalett Algerin, ara BELKASSEM BEN SEDIRA, *Cours Pratique de Langue Arabe*, p. 226.

(4) JÛSUF XALHÛB, *Grammatica Italo-Araba*, p. 199.

5. Fil-għarbi klassiku, il-pronom relattiv *alladhî* (illi) għandu l-femminil, il-plural u d-*duale*.

Fil-malti u fid-djaletti għarbin kollha ma hemmx hliel *elli* għall-ġeneri u n-numri kollha (5). Ahna l-Maltin ngħidu *illi*.

Fid-djaletti għarbin ta' Malta, ta' Tripli u ta' l-Alġier minnflok *elli* jew *illi* ġie li jdaħħlu *li*.

6. Fil-għarbi klassiku, il-verb għandu ħames modi:— *Indikativ*, *soġġuntiv*, *jussiv*, *energiku* u *imperativ*:

<i>Indik.</i>	<i>Soġġ.</i>	<i>Juss.</i>	<i>Energ. I.</i>	<i>Energ. II.</i>	<i>Imp.</i>
jaktubu	jaktuba	jaktub	jaktubanna	jaktuban	uktub

Fil-malti u fid-djaletti għarbin kollha, il-verb ma għandux hliel żewġ modi: *Indikativ* u *imperativ*:

	<i>Malti</i>	<i>Eġizzjan</i>	<i>Tripolin</i>	<i>Alġerin</i>
<i>Indik.</i>	jikteb	jiktib	jektib	jekteb
<i>Imp.</i>	ikteb	iktib	ektib	ekteb

7. Fil-għarbi klassiku, il-verb tat-tieni u tat-tielet persuna plurali, barra mill-maskil, għandu wkoll il-femminil, dana ma jinsab fl-ebda djalett:

	<i>Għarbi klassiku</i>	<i>Malti</i>	<i>Eġizzjan</i>	<i>Tripolin</i>	<i>Alġerin</i>
1.	katabnâ	ktibna	katabnâ	ktebna	ktebna
2 m.	katabtum	ktibtu	katabtu	ktebtu	ktebtu
2 f.	katabtunna	.....	.....	.....	.....
3 m.	katabû	kitbu	katabû	ketbu	ketbu
3 f.	katabna	.....	.....	.....	.....

8. Fil-għarbi klassiku, il-verb huwa ta' żewġ suriet: *attiv* u *passiv*.

Fil-malti u fid-djaletti għarbin kollha, ma jinsabux il-verbi passivi:

	<i>Għarbi klassiku</i>	<i>Malti</i>
<i>attiv</i>	qatala	qatel
<i>passiv</i>	qutila	kien maqtûl

## ID-DJALETTI GĦARBIN TA' MALTA, TA' TRIPLI U TA' L-ALĠIER

F'dawn id-djaletti għarbin, il-verb fl-*aoristo* l-ewwel persuna singular jieh u quddiemu l-ittra *n* bhall-plural ta' l-ewwel persuna. Il-plural jingharaf mis-singular biż-żjieda tal-vokali *u* f'tarf il-verb:



<i>Għarbi klassiku</i>	<i>Malti</i>	<i>Tripolin</i>	<i>Alġerin</i>
aktubu	nikteb	nektib	nekteb
naktubu	niktbu	nektbu	nektebu

F'dawn id-djaletti, il-verb fil-għamla negatva jiehu *ma* qud-  
giemu u *x* warajh :

<i>Għarbi klassiku</i>	<i>Malti</i>
mâ qâma	ma qâm <sup>x</sup>
mâ kataba li	ma kitib <sup>li</sup> <sup>x</sup>

Il-particella negatva *ma* mhux dejjem tiehu l-*x* warajha:

<i>Għarbi klassiku</i>	<i>Malti</i>
mâ ra'ajtuhu qattu	ma rajtu qatt
mâ kallamani ahadun ghajru Mûsa	ma kellimni hadd ghajr Musê

F'dawn id-djaletti, in-numri kardinali mill-11 sad-19, il-għa-  
mla *ghaxara* tal-għarbi klassiku hija mqassra f'*âx*:

<i>Għarbi klassiku</i>	<i>Malti</i>	<i>Tripolin</i>	<i>Alġerin</i>
ithnâ ghaxara	tnâx	tnâx	tnâx

Dawn in-numri meta jkollhom xi nom warajhom, il-Għarab  
ta' Tripli u ta' l-Alġier iżidulhom, *en* warajhom, (6) u ahna  
l-Maltin din l-*en* inghiduha *il*:

<i>Għarbi klassiku</i> :	kħamsata ghaxara jawman
<i>Malti</i> :	ħmistâx-il jûm
<i>Tripolin</i> :	kħamestâx-en jûm
<i>Alġerin</i> :	kħamstâx-en jûm

Il-pronom interrogativ *x*? *xi*? li jinsab f'dawn it-tliet djaletti  
mhux haġ'oħra blief il-pronom interrogativ ta' l-għarbi klassiku  
*ajju xajin* imqassar (7). Dawn il-kelmiet :—

<i>Malti</i>	<i>Tripolin</i>	<i>Alġerin</i>
biex	bâx	bâx
fiex	fâx	fâx
ghaliex	ghalâx	ghalâx
xinhu	xinhu	xinhu

(6) Ghad-djalett tripolin, ara JÛSUF XALHÛB, *Grammatica Italo-Araba*, p. 225; ghad-djalett Alġerin, ara BEL KASSEM BEN SEDIRA, *Cours Pratique de Langue Arabe*, p. 91.

(7) Ghad-djalett Tripolin, ara P. ALBERTO VACCARI, *L'Arabo Scritto e l'Arabo parlato in Tripolitania*, p. 27; ghad-djalett Alġerin, ara BEL KASSEM BEN SEDIRA, *Dictionnaire Français-Arabe de la Langue Parlée en Algérie*, p. L.

m'humiex haġ'ohra hliet il-ġabra tal-ġharbi klassiku : *bi ajji xajin, fi ajji xajin, ġhala ajji xajin, ajju xajin huwa.*

Minnflok il-kongunzjoni *an* tal-ġharbi klassiku, aħna l-Maltin ingħidu *illi, li, biex*, u l-Ġharab ta' Tripli, *elli, li, bax* (8) :

*Ġharbi klassiku*: Ummi qâlat li an aftaħa l-bâba bi l-miftâhi.

*Malti*: Ommi qatli biex niftaħ il-bieb bil-muftieħ.

Minnflok il-partiċella *in* tal-ġharbi klassiku, aħna l-Maltin ingħidu *jekk*:

<i>Ġharbi klassiku</i>	<i>Malti</i>
in taftaħ jadhul	jekk tiftaħ jidhol
in tarbaħ tafraħ	jekk tirbaħ tifraħ
in tagħġal tandam	jekk tgħaġġel tindem

Minnflok il-partiċella *la* tal-ġharbi klassiku, aħna l-Maltin ingħidu *kieku*:

*Ġharbi klassiku* : law raqada lastarâha

*Malti* : li raqad kieku strieb

Aħna l-Maltin, xi drabi, żewġ kelmiet niġbruhom f'waħda:

<i>Ġharbi klassiku</i>	<i>Malti</i>
aj wallâhi	iva (iwa)
kullu xajin	kollox
ajju xajin jakûnu lana ?	xi jkollna ?
min an jakûna laka	milli jkollok

Aħna l-Maltin bhala partiċella ta' *l'imperativo di proibizione* għandna *lâ* bħal fil-ġharbi klassiku; iżda wara l-verb inżidu *x*:

<i>Ġharbi klassiku</i>	<i>Malti</i>
lâ tażni	lâ tiżnix
lâ taqtul	lâ toqtolx
lâ tasriq	lâ tisraqx

Aħna l-Maltin, xi daqqiet, wara nom fil-plural inqiegħdu verb fis-singular femminil, xorta waħda bħal fil-ġharbi klassiku :

*Ġharbi klassiku* : al-kilâbu nabâhat

*Malti* : il-klieb nebħet.

Jidhirli jien li b'dawn l-erba' kelmiet urejt illi l-morfoloġija tal-malti taqbel mal-morfoloġija tad-djaletti għarbin; għalhekk għedt illi l-malti għandu x'jaqsam mal-ġharbi mitkellem, u mhux

(8) DOTT. EUGENIO GRIFFINI, *L' Arabo Parlato della Libia*, p. 47.

mal-għarbi klassiku. Fuq l-istorja ta' Malta ma tkellimt xejn; għaliex ma kienx jahtieg. Fuq vokabularju anqas ma tkellimt.

Il-vokabularju għandu x'jaqsam mal-kultura, mar-Reliġjon, u mal-mentalità tal-poplu, mal-qagħda ġeografika tal-pajjiż u ma' bosta ħwejjeg oħra.

Il-kelmiet: *Spalla, pulmuni, koxxa, milsa, kustilja, stonku*, juruna kemm ma jistâx ikun li torbot fuq il-vokabularju biex tara mnejn hu ġej il-lsien. Li kieku qabel ma thallatna mat-Taljani aħna l-Maltin ma kellniex *spalla* u *koxxa* kont ngħid, saħħa...Fuq razza anqas ma tkellimt, għaliex bejn razza u lsien hemm differenza kbira.

Il-bieċa l-kbira tal-Maltin li kitbu fuq in-nisel tal-malti, min fahħru kemm felah, u min maqdru kemm ried; jiena la fahħartu u anqas maqdartu, izda tkellimt skond kif titlob ix-xjenza tal-glottoloġija.

Nati tmiem b'dan l-aħħar xebh :

*Għarbi klassiku:* Wa hum ja'kulûna 'akħadha jasûghu khu-bzan wa bâraka wa kasara wa 'agħtâhum wa qâla khudû badhâ huwa ġasadi.

*Malti:* Huma u jieklu ha Gesù il-hobż u bierak u kiser u tâhom u qâl: Hudu: hedân huwa ġismi.

Ganni Vella

## FRÂK

(biex ma jintilefx)

### LILL-GħONNELLA

Għata u ġieh tan-nisa tagħna,  
Nisel l-eqdem żmenijiet,  
Ibqa' dejjem, dejjem magħna,  
Gewwa r-rħula, ġol-ibliet :

Għaliex sbejħa s-satra tiegħek,  
Jekk ma' wiċċ ta' xebba ddu ;  
Ĥajr u ħlewwa jimxu miegħek,  
Xierqa dejjem tmur fejn tmur.

Dun Karm

# IL-KELMA "TA" FL-ILSIEN MALTI

Fil-kelmejn li sawwarna fuq "L-Ilsien Malti", ktibna: "Nahtiegu wkoll Grammatka li mhux biss turina kif għandna niktbu, iżda wkoll kif għandna nfissru bil-kliem il-ħsibijiet tagħna. Hawnhekk ukoll hemm bżonn li aħna nqabblu l-malti ma' l-ilsna li minnhom aktarx huwa ġej" (1).

Mhux dejjem ħafif tgħid minn fejn tkun ġejja kelma, bħal ma sejr in naraw, billi mmorru nfittxu mnejn hija ġejja l-kelma TA, li xi wħud jiktbu: TAGħ (2).

TA hija *preposizzjoni* (3), jiġifieri li titqiegħed quddiem kelma oħra, u tisser, il-biċċa l-kbira, il-jedd ta' xi hadd fuq xi haġa; bħal mita ngħidu: "Id-dar ta Pawlu". TA tista' tiġi magħquda ma' l-artikulu: TAL-, u mal-pronomi: TIGHI, TIGHĖK etc. (4)

Din il-kelma TA, sa fejn nafu aħna, ma tinsabx fl-ilsna semin l-oħra (5). Mita fil-għarbi, fis-sirjak, fil-lhudi...wieħed irid ifisser il-jedd ta' wieħed fuq haġa, ma jgħidx TA, iżda għandhom sura oħra li tinsab ukoll fil-malti.

In-nom, fl-ilsna semin, għandu żewġ għamliet. Jekk in-nom ikun għalih, jieħu l-artikulu u jiġi mqiegħed *fl-istat assolut*; jekk ikun qiegħed ma' ieħor, jitlef l-artikolu u jiġi mqiegħed *fl-istat kostrutt*. Mita ngħidu: "Is-salib il-kbir", u "Salib it-toroq", *Is-salib*, fl-ewwel qawl, huwa *fl-istat assolut*; fit-tieni huwa *kostrutt*. Fl-ilsna semin, il-jedd fuq haġa, jiġi mfisser *bl-istat kostrutt*, imma fil-malti, nistgħu nfissruh ukoll, billi ngħidu: TA: "Id-dar ta Pawlu".

In-nom *fl-istat kostrutt*, mita huwa ta' sura mara (feminil), iżid (6) fuq il-għamla tiegħu *fl-istat assolut* l-ittra T. Għalhekk il-għarbi jgħid "al-muħabba" = L-imħabba, *stāt assolut*, iżda "Muħabbatu (A)llahi" = Imħabba t'Alla, *stāt kostrutt*.

Din is-sura sabiex infissru l-jedd, tinsab ukoll fil-malti flimkien ma' dik bit-TA:

(1) Ara "IL-MALTI", 1926, faċċ. 42.

(2) A. E. CARUANA, *Vocabolario della Lingua Maltese*, Malta 1903, p. 469.

(3) A. E. CARUANA, loc. cit., isejthilha: "segnacaso del genitivo".

(4) TIGHI hija TA bil-pronom magħha meħmuż: TA + I. Kif issir TIGHI naraw il-quddiem.

(5) Mita nsemmu l-ilsna semin ma nifhmux nithaddtu hliet minn l-ilsna l-kbar; bħall-għarbi, assir, sirjak, feniċju, lhudi u mhux mid-djaletti.

(6) Ngħidu *izid* biex niftehmu; il-għaliex in-nom ta' sura mara fil-għarbi għandu T *fl-istat assolut* ukoll, imma ma tinqarax (*Ta marbuta*), iżda *fl-istat kostrutt* tinqara. Fil-lhudi, it-T li ma tinqarax. tinkiteb H.

<i>Stât Assolut</i>	<i>Stât Kostrutt</i>	TA
Sura	Suret in-nies	Is-sura tan-nies
Riĥa	Riĥet il-gĥana	Riĥa tal-gĥana
Ĥames	Ĥamest it-tfal	—

Fis-sura raġel (maskil) l-ittra T ma tiġix miżjuda:

<i>Stât Assolut</i>	<i>Stât Kostrutt</i>	TA
Salib	Salib it-toroq	Is-salib tat-toroq
Tarf	Tarf il-mejda	It-tarf tal-mejda

Fil-malti tal-lum, il-gĥamla bit-TA qiegĥda teqred *l-istat kostrutt*, li huwa ĥaġa ewlinija ta' l-ilsna semin. Il-lum fis tisma': *Il-Ktieb ta Pawlu*, *il-ktieb tighi...*izda ma tismâx fis: Ktieb Pawlu, Ktibi...Mita aĥna ninqded bil-particella TA inkunu qegĥdin inżidu gĥamla ġdida fil-malti, li kif gĥedna ma tinsabx fl-ilsna semin l-oĥra. F'din il-gĥamla:

1. In-nom *fl-istât kostrutt* iġĥaddi gĥall-*istât assolut* u jieĥu l-artikulu: Ktieb Pawlu=*il-ktieb ta Pawlu*.

2. Tinĥoloq kelma ġdida: TA.

Minn dan kullĥadd jista' jara kif f'dil-ĥaġa, il-malti jingĥaġel minn l-ilsna ĥutu. Mnejn hija ġejja din il-firda?

Jekk aĥna nduru ftit fuq l-ilsna neo-latini, l-iktar fuq it-taljan, aĥna naraw li l-malti jaqbel f'din il-ĥaġa magĥ-hom. Tabilĥaqq inĥarsu ftit lejn dawn:

<i>Taljan</i> :	L'amore	di	Dio
<i>Malti</i> :	L-imĥabba	ta	Alla
<i>Gĥarbi</i> :	Maĥabbatu	(A)	llahi

Minn dan wieĥed jista' jara li l-malti gĥandu l-kliem semin, gĥax fil-kliem jaqbel mal-gĥarbi, izda l-ĥsieb tiegĥu ifissru bĥalma jfissru t-taljan (neo-latin).

Din il-gĥamla tal-ĥsieb neo-latina, fil-malti, kif gĥedna fuq, ma hix dejjem meĥtieġa; il-malti, jista', wkoll ifisser dal-ĥsieb bl-*istât kostrutt* bĥal l-ilsna ĥutu: "Imĥabbat Alla" li aĥna x'aktar niktbu: "Imĥabba t'Alla".

Mela, il-malti, fuq l-ilsna neo-latini, jista' jfisser il-jedd bil-kelma TA. Mnejn hija ġejja din il-kelma? Jekk naslu sabiex ngħidu mnejn hija ġejja l-kelma TA, inkunu nistgĥu, bla ebda xkiel, ngħidu kif gĥandha tinkiteb, jekk TA jew TAGĥ (7).

Il-fehma tagĥina hija li TA ġejja mit-T li fl-*istât kostrutt* tiżdied fis-sura mara (femminil), u minn l-A ta' l-artikulu. Il-malti jgĥid: "Imĥabba t'Alla", izda billi tlifna l-ĥoss semi fil-kitba, qegĥdin naqsmu l-kliem ĥaġin, u taĥt

(7) Xi wĥud TAGĥ jiktbuha TA'. Izda gĥandna inkunu nafu li daww kollha li jiktbu l-ilsna semin bil-ĥaġ latin, taĥt ' jifĥmu ittra dgĥajfa (ĥamza, alif etc...) u taĥt ' jifĥmu Gĥ. Gĥalhekk *magĥ* gĥandha tinkiteb MA ' u mhux MA ' u hekk ukoll il-kliem li johroġ b'Gĥ,

it-tagħlim ta' l-ilsna neo-latini ngħidu u niktbu "Imħabba t'Alla" flok "Imħabbat Alla!" L'artikulu fl-ilsna semin (għarbi, lhudi) jibda bl-A u mhux bl-I (8); għallhekk għandna ngħidu: "Kelbat as-sid", li fi lsienna saret "Kelba tas-sid" u imħabba it-tagħlim ta' l-ilsna neo-latini: "Il-kelba tas-sid". Għalhekk jidhrilna li l-kelma TA, għandha tinkiteb TA u mhux TAGħ jew TA'.

Iżda l-għaliex aħna niktbu TIGHI, TIGHEK etc.

Jekk aħna niflu sewwa l-kliem malti, insibu li fil-malti hemm kelma oħra, li għall-għamla tagħha tixbah lill-kelma TA. Din il-kelma hija MAGħ, li tinsab fl-ilsna semin l-oħra, u tfisser dak li tfisser fil-malti.

Kull hadd jaf li l-liġi tax-xebh (*analogija*), hija l-muftieħ ta' ħafna kliem tqal, fl-ilsna kollha. Il-liġi tax-xebh fil-malti tinsab f'ħafna kliem, l-iktar fl-imperfett tal-Verb (9). Għalhekk aħna jidhrilna li TIGHI, TIGHEK etc., huma gejjin mix-xebh ta' MIGHI, MIGHEK etc...Billi TA ma tinsabx fl-ilsna semin, mita l-malti ħoloq il-kelma TA, lilha mar xebbah ma' MAGħ, u fuqha sawwar il-għamliet kollha li ħerġin minn TA (10).

Aktarx xi hadd jistaqsini jekk jiena naħsibx li għandna niktbu: "Imħabbat Alla" u mhux "imħabba t'Alla", jew TII u mhux TIGHI.

Il-ħsieb tiegħi ma hux li nati liġijiet għall-kitba ta' l-lsien malti, imma biss li nagħmel milli nista' sabieħ infisser xi kliem tqil. Kif inbagħad għandna niktub, jaħseb kull hadd kif irid! Hija haġa ħafifa u li jaraha kull hadd, li s-semin ma jgħidu qatt TA sabieħ ifissru l-jedd, iżda huwa wkoll minnu li l-kelma TA tinsab imdaħħla sewwa fil-malti, li aktarx ħadha b'xebh ta' l-ilsna neo-latini. Malta tinsab f'nofs il-Mediterran u kienet dejjem il-mogħdija minn l-Orjent għal l-Oċċident; huwa xieraq li l-ilsien malti jgħib fih ukoll il-għaqda ta' l-ilsna ta' l-Orjent u ta' l-Oċċident, tas-semin u tal-latini!

P. Serafin M. Zarb O. P.

F'dan l-artikulu ġibna l-kliem ta' tiegħi, fejn stajna, niktubin hekk biex ma nitbegħdux mit-*Tagħrif* tagħna u nitolbu lis-sur Cremona biex, darb'oħra, iġib, fil-Malti, x'jidhiru milli qal hawn Patri Zarb. (N. tad-D.)

(8) Xi kliem li fil-għarbi għandu A, fil-malti l'A saret I. Il-għarbi jgħid *báb, qatalna*...Il-Malti jgħid *bib, qtilna*....

(9) Sabieħ ma ntawlux infissru, darb'oħra, il-liġi tax-xebh fil-verb.

(10) Aħna nafu li xi kittieba oħra maltin, fissru l-kelma TA xort'oħra. Ma semmejnihomx għax ma ridniex niġbdu fit-tul u l-għaliex it-tifsira li tawna tal-kelma TA ma dehrtilniex tajba.

# IL-LSIEN MALTI

Fuq dak li kien kiteb Patri Serafin M. Zarb fl-aħħar hargà tal-“Malti” ma naħseb x li bniedem bħal Brockelmann (1) li wara li qara l-Vassalli u ubagħad il-ktieb ta’ Stumme u wara kollox dawk il-kotba l-oħra (li miktubin hażin kemm huma hażin, għal dik li hi ortografija, juru dejjem xinhi l-*morfoloġija tal-malti mkellem*) ma satàx jagħżel il-malti mid-djaletti u ilsna semin l-oħra, l-iktar mil-lhudi u l-puniku, għalkemm fuq il-puniku *mkellem* hadd ma jaf xejn. Ma nafux jekk Stumme hux tal-qawwa ta’ Brockelmann—nafu iya li dan ta’ l-aħħar mita ġie biex jiffi d-djaletti semin u jxebbahom, għal dak li hu malti, l-iktar li qagħad fuq il-*Gram: della lingua Maltese* (1827) ta’ M. A. Vassalli u fuq il-*Maltesische Studien* (1904) ta’ H. Stumme. Stumme, Professur tal-Għarbi fl-Università ta’ Lipsja, u li qabel ma ġie hawn Malta kien dar it-Tripolitanja u t-Tunizija u fela u kiteb fuq il-lsien għarbi *mkellem* f’dawk l-artijiet, ma jidhirlix li kellu għalfejn idum is-suin biex jara u jxebbah id-djalett malti ma’ l-oħrajn tal-għarbi. Mix-xogħol li għamel jidher li fi ftit xhur ħa *minn fomm il-Maltin* iżjed minn oħrajn ta’ qablu, fosthom tagħna, Caruana u Preca, li għalkemm Maltin u fiew kemm fiew ma kellhomx il-ħmira li kellu Stumme. Stumme ma kitibx dawk il-ħrejef u għanjiet li hu qagħad jisma’ bis-sabar ta’ *djalettologu* minn fomm in-nies tar-raħal biex jiġbor xi *Folk-lore*, bħalma għamel Patri Magri, imma biex ikollu *dokument* fuq kull kelma *mismugħa*, jiffiha fl-*etimoloġija*, fil-ħoss ta’ l-aċċent, tal-vokali u jqabbilha ma’ oħrajn fi djaletti oħra tal-għarbi, tat-taljan u ta’ l-isqalli. It-traskrizzjoni tiegħu hija għalhekk iktarx *fonetika* milli hi *grammatikali*.

Dak li għamel hu għadu ma għamlu ebda barrani ħlief fil-bogħod u qablu Bonelli ta’ l-Iskola Orjentali ta’ Napli. Ma ngħid x, li Stumme fl-*etimoloġija* ta’ xi kliem ma ħax xi granċ. Li kien Malti u jaf il-għarbi daqsu, u xi ftit iżjed minnu, it-taljan u l-isqalli, iktarx ma kienx jieħdu.

Fuq *Gesenius* għandna naħsbu bħalma haħsbu għorrief li jafuh iżjed minna: li għaž-żmien li għax fih (1800) kien l-aqwa ras.

(1) M. C. Brockelmann hu professur fl-Università ta’ Koenigsberg li kif qalu *Marçais* u *Cohen* huwa “*auteur d’ouvrages dont tous les sémitisants apprécient la valeur et l’utilité*”. Cfr. *Precis de Linguistique Semitique Avant-Propos des Traducteurs* p. II.

Gesenius kien wera li fehem xi haġa mill-feniċ u mill-puniku u kien minn ta' l-ewwel li tâna t-tifsir ta' l-epi-grafija feniċja jew punika. Jekk Gesenius ma qabelx ma' Arrigo Majo (*Specimen Linguae Punicæ in Hodier: Melit: Superstit: Edit. Jesse 1718*) ma' Agius Sultana u l-iktar ma' Bellermann (*Specimen Phœnicicæ Linguae Vestig: in Melitæ. 1809*) u jekk fil-*Versuch über die Maltesische sprache* (1810) miera lil dan ta' l-aħħar u qallu li l-malti li kiteb fuqu mhux xejn *feniċ*, imma jaqbel iva mal-għarbi, naħseb li Gesenius, jekk qatt tgħallet mhux għax ma kienx jaf il-malti bħal ma nafuh aħna, imma għax il-qwiell maltin li kien qara u gieb Bellermann ma kienux miktubin sewwa. Il-lum għorrief bħal Stumme biex ma jitgħalltux jiġu huma stess jieħdu l-kliem minn fomm in-nies tal-pajjiż u b'sisien ta' tagħlim sħiħ ta' ilsna oħra semin fi ftit xhur jaslu biex jifhmu l-malti iktar minn Bochart, minn Loscher, Paruta, Münter, P. D'Onofrii, Majo, Agius Sultana, Mons: Bres, Bellerman, Tyachsen, Rev: Swinton u saħansitra iktar minn Gesenius u minn l-istess Schlienz li dam is-snin hawn Malta.

Sewwa qal P. Zarb li l-ikbar htija li għandu A. E. Caruana hija li ta l-ġenb lill-għarbi u din hija htija li biha ix-xogħol ta' Caruana safa' fix-xejn. Illi jsir Dizzjunarju *etimologiku* hija xewqa u hsieb tal-Għaqda tagħna. Alla jatih il-ġenna, Napuljun Tagliaferro minn dejjem kien iġhid u rasu dejjem haħbilha biex jibda xi haġa. Kemm ili nistudja l-malti dan kien dejjem l-ewwel hsieb tiegħi, imma wisq nibza' li jkollu jkun ta' l-aħħar jekk il-Bambin iħallini haġ biż-żejjed. Dizzjunarju *etimologiku* hija kelma hafifa, imma tiżen daqs kemm jiżen l-istudju ta' l-ilsna semin tal-lum, fosthom il-għarbi bid-djaletti tiegħu mis-Suriya sal-Marokk, barra minn xi djaletti neo-latini, l-iktar ta' l-isqalli.

Issa wara kollox, jekk il-malti għandu l-kliem tiegħu semi jaqbel kollu kemm hu mal-għarbi, ma għandna għalfejn nistagħġbu xejn jekk fil-kliem Malti nsibu xi xebh ma' l-assûr, mas-sirjâk, ma' l-etjopiku ma' l-aramajk u saħansitra mal-lhudi u għalhekk mal-feniċ ukoll.

P. Zarb jixtieq, għax jara l-bżonn, li ssir Grammatka, mhux biss li tgħarrarfna niktbu l-kelma bil-malti, bħal dik li harġet il-Għaqda tagħna, imma, kif qal hu, oħra li turina "*kif għandna nfissru bil-kliem il-hsibijiet tagħna*". Dan, li qal hu, naħseb li hu ktieb għat-Tagħrif tal-*komposizzjoni* maltija. Għal dil-haġa naħseb li jgħodd dak li qiegħed iġib fil-MALTI il-Prof. Psaila. Ma' din jinħtieġ ukoll li ssir gabra ta' l-aħjar *proża* u *poezija* li għandna.



Għall-ħsieb ta' dak li jrid juri fl-artiklu tiegħu, naħseb li iktar tkun ta' fejda li kieku, flimkien mad-dizzjunarju li semma' issir *Grammatka Komparativa* li fiha jitqabblu l-*liġna*, (*Alfabet fonetiku*) l-*accént*, il-*vokalizzazzjoni*, *ix-xebh tal-kons: u vokali etc.* il-*morfologija u s-sintassi* tal-malti ma' dawk ta' ilsna oħra sew semm neolatini.

Wara dan kollu li wrejna naħseb li jekk wieħed jiġi biex jifli u jgħarbel il-kliem semi fil-malti l-iktar li jista' jxebbhu mal-għarbi u mhux le mal-feniċ u lanqas mal-puniku.

Dak li qalilna P. Zarb li: "*Jekk ahna naslu sa biex nuru sewwa x'baħar hemm bejn il-għarbi u l-malti inkunu wrejna biż-żejjed li l-malti mhux għarbi u jekk ma huwiex għarbi* MA JISTĀX IKUN ĦLIEF FENIĊJU JEW PUNIKU" naħseb li qajla jista' jseħħ. Il-Ġrajja ta' Malta u l-*ifdāl tal-oqbra* u ta' xi skrizzjonijiet puniċi ma humiex biż-żejjed biex fuqhom nistgħu niġbdu u nirfdu dan il-ħsieb. Tinħtiegħ xhieda iżjed sħiħa u qawwija li jaħasra ma tinsabx fl-*ifdalijiet tal-feniċ u tal-puniku*.

Qabel ma nagħlaq xtaqt intarraf haġa oħra: haġa, mill-bqija, il-lum qadima ħafna u li kull min jinxeħet biex ixebbha ilsien ma' ieħor iktarx iżommha f'rasu. Ix-xebh u t-taqbil ma għandux isir minn ilsien klassiku jew letterarju għal-lsien imkellem, imma minn *ilsien imkellem għal ieħor imkellem*. U għalhekk mita nqabblu l-malti mal-għarbi, l-iktar li għandna nġarblu d-djaletti tiegħu. Wara, il-ġrajja tal-kelma. Il-kelma *fellus* taqbel iva mal-latin *pullus*, (Cfr. Zarb. L-Ilsien Malti. "Il-Malti" Ġunju 1926, pag. 44 (14), imma iktar ma' *fellus*: għarbi ta' Tripli u Alġerija (Cfr. Griffini e Belkasssem). Hekk ukoll il-kelma maltija *qattūs* hija l-kelma għarbija ta' Tripli *gattūs* (Cfr. Griffini) *Qatt* hija tal-għarbi sew letterarju kemm ukoll volgari. Mil-liema stajna ħadna dawn iż-żewġ kelmiet jekk hux mil-latin *pullus* u *catus* (basso latino) jew mill-għarbi *fellus* u *qattūs*, tidħol biċċa tfitxija oħra: il-ġrajja ta' l-*animal* u tal-kelma li biha hu msejjaħ. P. Zarb jagħlaq biex iġhidilna li l-malti jista' jkun żewġ hwejjeġ: Jew fergħa tal-lsien ieħor (naħseb semi bħalu) jew ilsien għalih u sar b'tixbih ta' ilsna li kellhom x'jaqsmu miegħu fuq ilsien jew djalett ewlieni. Hu xinhu, il-malti tal-lum, immisell minn fejn hu mnissel, magħgun kifinhu magħgun, jiena naħseb illi l-malti l-lum nistgħu nġhodduh ilsien għalih bħal ilsna jew djaletti oħra ta' pajjiżi oħra.

Bħalhom għandu nisel, ġrajja u grammatka tiegħu, bħalhom ixxebbah ma' ilsna ta' nies li kellhom x'jaqsmu miegħu, bħalhom bil-mod inkiteb, għalkemm ma ġiex daqshom il-quddiem, u bħalhom maż-żmien jista' jkollu l-*letteratura* tiegħu.

A. Cremona.

## LILL-FARFETT

Fejn sejjer tixxejjer  
hekk ckejken, hekk ħlejju,  
f'din l-għodwa ta' Mejju,  
Ja sbejjaħ farfett?

Xi jlellex dak ġewnħek  
bit-trab ta' mitt warda  
li ħieni bdejt tarda  
x'ħin sebaħ il-jum!

Ix-xeħta ferħana  
ta' min dejjem ħieni  
u jisbaħ minn kmieni  
bil-qalb qieghda tfur,  
inħobbha, ja mżewwaq;  
le rrid illi lilek  
xi deni jiġrilek  
ja mqareb farfett:

w-hekk qatt, ja ferrieħi,  
tiġrilek xi ħsara  
jew tehda dil-ħrara  
li għandek il-lum,  
ejj'għandi w-tektikli  
b'dak ġewnħek bellusi,  
ħa' nkisser karusi  
u nregġgħek ferħan!

R. Briifa.

# MITA THOBB...

Konna fl-aħħar tax-xitwa. Ix-xemx safranija kien għodha nħbiet fil-baħar kaħlani u d-dlam bida nieżel qajla-qajla fuq ir-raba' taġna. Izda ma kienx għadu dalam sewwa. Kien dak il-ħin illi r-raħħala jigbru l-imrieħel biex ikennuhom mill-keħha ta' fil-għaxija, waqt li ż-żiffa tar-riħ twasslilhom mill-bogħod id-daqq helu ta' l-Ave Maria.

Kollni ħosbien kont għaddej waħdi minn triq qalb l-egħlieqi. Ma' kull naħa tat-triq kien hemm filliera twila ta' sigar bil-friegħi mneżża' mill-ħidura tal-weraq. Ucuħ l-egħlieqi, ħomor daqs id-demm u maħruta friski, kienu miftuħa biex jilqgħu u jħaddmu ż-żara' tal-ħajja.

Is-skiet ta' ma' dwari u l-ħemda tal-lejl li kien riesaq imlewni bi swied il-qalb; f'daqqa lmaħt quddiem l-knisja bajdanija ta' raħal żgħir u deherli li bdejt nisma' fil-bogħod il-ħoss ta' qampiena ċkejna. Komplejt nimxi sa ma dħalt fir-raħal, bil-ħsieb li naqsmu u nibqa' għaddej, izda l-ħoss tal-qampiena smaġtu mill-ġdid, ħassejtu joqrob u fl-aħħar rajt Vjattu riesaq lejja. Mimli qima kxift rasi, ilwejt riglejja u stennejtu jgħaddi.

Għadda l-istandard aħmar iperper mal-fewġa tar-riħ, warajħ erbāt itfal bil-fanal jixgħel f'idhom, u għadda wkoll il-qassis igerger it-talb waħdu. Izda dak li laqatni u messli qalbi kien li warajħ ma kien hemm ħadd.

Harist ma' dwari; ma' ġenbi kien hemm gabillott xuxa bl-imagħsqa ma' ġenbu. Rajtu jmejjeħ rasu u jkemmex xofftejħ. Mistagħģeb, ersaqt lejħ bil-mod.

"ħabib, għaliex m'ħemm ħadd?" u b'subgħajja wrejtu l-Vjattu.

"Għax sejrin iqarbnu waħda minn dawħ tal-belt...."

"Xi ġralħa?...."

"Xorbot il-velenu...."

Minngħajr ma ridt, f'leħħa ta' berġa, rajt quddiem għajnejja ħajja ta' tbatija, ħajja mimlija dwejjaq u mrar. Rajt bniedma, fil-beraħ, tixxengel 'l ħawn u 'l ħemm, taqa' u tqum, u tarġa' taqa' biex ma tqumx iżjed. Ġibt quddiem għajnejja l-kefrija tal-bnedmin li ma jħennux għal min Alla jħenn, u li ħuma dejjem lesti biex ikasbru u jitfgħu taħt is-saqajn 'il min, fit-taħbit tal-ħajja, naqas xi ftit minn dmiru. Qalbi ngħafset għal dik l-imsejħna li ma kontx naf, u waħdi, b'idejja marbuta, b'għajnejja fl-art, imxejt wara l-Vjattu.

Dorna kantuniera, għaddejna tlitt ibwieb, waqafna quddiem dar kbira. Hdejn il-bieb kien hemm miġmugħia x'erba' nisa, imraqqa' u nodfa, jitkellmu u jitbaqbuq bejniethom.

"Mhux sew, idahhlu 'l Alla hemm ġew."

Il-qampiena siktet, it-tfal daru nofs kagħka ma' dwar il-bieb, u l-qassis dahal. B'qalbi ttektek għaddejt warajh. Kif irfist il-għatba tal-kamra mudlama, riha qarsa ta' tobbja laqtitli mnifsejja, u bid-dlam ma stajt nagħraf xejn. Kollni hiemed qgħadt għarkobbtejja f'rokna mwarrba. Is-sodda ta' dik l-imsejkna kienet in-naħa l-oħra tal-kamra; ma ġenbha mejda b'salib u żewġ xemgħat jixegħlu. Waħda xwejha, weħedha, kienet hemm biex tilqa' 'l Vjatku.

Xhin dħalna, il-marida qamet fuq minkbejha u x-xiħa marret warajha żzommilha dahrha. Il-qassis, bl-ostja f'idu, resaq lejha.

"Binti, ġie jżurek Missier l-imsejknin."

Hi fetħet haqqa, baxxiet għajnejha u b'qima kbira laqgħet l-ostja. Ix-xiħa reġgħet midditha u l-qassis ġabar il-ħwejjeġ imqaddsa, bierek il-marida, u, kollu miġbur fih in-nifsu, hareġ il-barra. Il-qampiena bdiet iddoqq mill-ġdid u d-daqq tagħha ntilef fil-bogħod.

Is-skiet li waqa' ġol-kamra kien tal-għaġeb; ma kienx jistama' hliet in-nifs qawwi tal-marida. Jien ersaqt lejha biex intennilha kliem heġu ta' faraġ u ngħidilha li mid-dinja m'għandna xejn; iżda x-xiħa lemħitni u ċanfrutni b'lehen għoli.

"X'int tagħmel hawn? Ma ġejtx, jewwilla, titilfilha ruħha wara li l-ieħor tilfilha ħajjitha?"

Waqaft imbikkem. Xtaqt l-art tiblagħni, bżajt li dik l-imsejkna, li kienet qrib il-mewt, taħseb li kullhadd ried jidhak biha: stennejtha tqum tħares lejja b'għajnejn mimlija qilla u turini l-bieb. B'qalbi mdejqa kont ġa meddejt riġli biex naqbad triqti u nitlaq minn fejn ġejt, xhin lehen heġu ta' żmien tfuliti laqatli widnejja.

"Guż... int hawn?"

Stħajjiltni q'ed noħlom. Kif, dik li għal l-ewwel darba gaghlet lil qalbi tħabbat iżjed bil-qawwi, dik li qajmitni min-nagħas tat-tfulija, dik... kienet waslet sa hawn? Imsejkna Marija!...

Ridt kieku nnaqsilha ftit minn l-uġiġħ tal-mewt, u mbikki, irsaqt hdejha. Wiċċha safrani kien midfun fl-imħadda tarrix; għajnejha — għajjiena bit-taħbita li kienet hadet biex tagħrafni — kienu magħluqa. Sidirha, bit-tbatija tan-nifs, bida

tiela u nieżel, bħal mewġa f'nofs ta' baħar. Kulltant tregħida qawwija ċċaqlaq lil ġisimha kollu u minn fommha toħroġ tneħida ta' swied il-qalb.

Id-dmugħ bida ħiereġ minn għajnejja u poġġejt maktur f'ħalqi biex nġhatti t-tilfiq tal-biki.

Hi tħarket, fetħet għajnejja, u ħarset ċass lejn wiċċi.

“Marija, x'għamilt?”

“Ħabbejt u daħku bija!”

Għajnejha mill-ġdid raġġġu nġhalqu u lwiet xofftejha għal taparsi tbissmet. In-nifs bida jonqsilha u bil-mod il-mod bdiet tintilef u tgħid kliem ħelu u ta' mħabba.

Kif kont ma' ġenbha miġbur fi ħsibijiet ta' dwejjaq, inħoss min imissli minkbi. Ħarist u lmaħt qassis xwejjaħ.

“Ħabib aħjar twarrab, waslet fi-aħħar...”

Fuq truf subgħajja warrabt fil-ġenb. Il-qassis poġġa bil-qiegħda ħdejn rasha.

“Binti, itlob maħfra 'l Alla ta' dak li għamilt. Q'ed ti-smaġni hux? isa, binti: Alla ħanin, jaf li inti jisogħbik, jaf li inti kull ma għamilt għamiltu minnġhajr ma kont taf x'qiegħda tagħmel. Int titolbu jaħfirlek, hux tassew, binti?”

“Għidli.... li inti.... tibqa' miegħi.... għal dejjem.... ħadd ma jifridna.... x'ferħ.... kemm ingawdu flimkien....

“Imsejtna, q'ed thewden: ejjew nitolbu għax waslet biex tħallina”

“....ejja.... imxi mmorru.... niġru.... fix-xemx.... indawru rasna.... bid-dija tad-dawl tagħha.... Qegħdin.... iġħajtuli.... dal-waqt immur!....”

“Sinjur aħfrilha, għax ħabbet ħafna.”

“....imxi miegħi.... tħallinix.... waħdi.... Arahom.... xi jsejħuli....”

Il-qampiena tal-Parroċċa daqquet, u l-ħoss qawwi tagħha xtered mar-raħal, daħal fid-djar, ħareġ u ntemm fix-xejn. Kienet biex tħabbar lil l-insara l-aġunija ta' waħda li wisq batiet, il-biża' tal-mewt li tkexkex, il-qtigħ ta' qalb li jkessaħ id-demmi u malajr, wara xulxin, il-qniepel ta' knejjes oħra żgħar wiegħbu; u tennew lil dawk ta' qalbhom iebsa li jħennu b'talbhom għal l-imsejtna. Ilsien il-qampiena l-kbira għolla mill-ġdid leħnu u nġhaqad mal-karba taż-żgħar biex iħabbru li waslet il-firda ta' żewġ qawwiet kbar, tar-ruħ u tal-ġisem, li jagħmlu l-bniedem. Flimkien bkew, karbu, xehru fis-skiet tal-lejla mudlama, flimkien inħallu u ntilfu fil-bogħod u wara ftit, mill-widien, mill-għoljiet, mill-blat u mis-siġar,

lehen il-qniepel reġa' lura jolfoq u jibki, iġhajjat u jwerżaq fis-skiet tal-lejla mudlama.

Id-daqq tal-qniepel niggiżli qalbi bħal tarf jaqta' ta' sikkina, bħal xafra msinna u mdaħħla fil-laħam il-ħaj. Ittokki waqgħu fuq qalbi bħal ġamra tan-nar li 'xxawwat u taħraq fejn tmiss, bħall-qtar tal-velenu li jħassar u joqtol il-qawwa tad-demmm.

Ma stajtx inżomm aktar..... Ridt kieku ndaħħal ġo dak il-ġisem mitluf ta' Marija ħajja ġdida u qawwija, nimlieh b'saħħa kbira li tirbaħ 'il mewt. Xtaqt li t-tnejn ninħallu f'xulxin, insiru haġa waħda, biex min dik it-taħlita toħroġ saħħa waħda, ħajja waħda, ġisem wieħed b'żewġt irwieh: jien u hi magħqudin flimkien; xtaqt naqtgħu l-vini li jzommu l-ħajja u nħawdu demmna flimkien; xtaqt nixteħet fuq dak il-ġisem imriegħed bil-keśħa tal-mewt u nsaħħan qalbha bil-bews ta' xofftejja. Izda rajt li l-ebda qawwa ta' bniedem, l-ebda setġħa tad-dinja ma kienet tajba biż-żejjed biex tfejjaq dak li l-mewt kienet ġħodħa rebħet.... rajt li hi kienet f'idejn qawwija li ma tista' tintrebaħ minn ħadd u minn xejn: li hi kienet f'idejn Alla. Ftakart li Hu biss kellu l-ħila jwaqqaf il-ħwejjeġ tad-dinja u tlabtu jatiha l-fejjan.

"Sinjur, int li tista kollox, fejjaqha."

Tlabtu b'dik il-ħegġa li biha Ġozwē waqqaf il-mixja tax-xemx u bieġħed minn fuqu u minn fuq tiegħu it-telfa mad-dalma tal-lejl; tlabtu b'dik il-ħirara li kont insejt minndu ħriġt minn tfuliti u li ġħaxar snin ilu tlabt biha ħdejn is-sodda tal-mewt ta' ommi. U stennejt il-miraklu. Stennejt li Alla jati widen ġħat-talba ġħolja u jismagħħa, u jqajjem u jfejjaq 'il Marija, jizra' l-ħajja fejn l-ewwel ħlif mewt ma kienx hemm! Emmint b'fidi qawwija li Hu kien sejjer itiha n-nifs tal-ħajja.

F'rokna mwarra stennejt il-miraklu, u deherli f'daqqa waħda, li q'ed nara 'l Marija tqum mis-sodda daħkana u sabiħa, ħamra daqs pepprina mbewsa min-nida f'ġħodwa ta' bnazzi, b'sema mimli ħmura. Fraħt, ġħajjat fis-skiet tal-lejla, ridt inġħid lil kullħadd dak li ħassejt ġo fiya.

"Il-miraklu sar, il-miraklu sar."

Fraħt, ġħajjatt, werżaq fil-ħemda tal-kamra mudlama, qbiżt bħal miġnun bil-ferħ li mlieli qalbi. U mir-rkejjen, mis-saqaf tal-kamra, leħni mill-ġdid reġa' ġħajjat:

"Il-miraklu sar, il-miraklu sar."

Izda f'daqqa ndunajt li ġħajnejja kienu tqarqu bija, li kull ma kont rajt ma kienx ħlif ix-xoġħol ta' moħħi,

imqajjem mix-xewqat kbar li kelli jithabtu go qalbi. Il-maħt 'il dawk ta' ma' dwari jħarsu lejja b'għajnejn mi-stagħgħba, b'għajnejn kollha biža' u ħniena, għax ħasbu li bl-uġigh ta' qalb kont tlift mohħi. Ilmaħthom imdejqa għax-xorti li messitni, rajthom ipetptu xfar għajnejhom bil-ferħ xħin raw li dik tiegħi kienet ħolma u mhux ġenn.

It-tama li kelli, li nara f'Marija tiġgedded il-ħajja, in-temmet fix-xejn, bħal ma l-ħolin sabiħ jintemm mas-sebħ tal-għodwa. Il-qtigh ta' qalb u l-biža' reġgħu rebħuni, fakkruni f'dak li kont se'r nitlef u gaghłuni nibki b'dik it-telqa tat-tfal, li b'xejn ma jistabru.

Il-mewt kienet waslet. Is-skiet go l-kamra mudlma kiber, ma kienx jinsama' ħlif in-nifs batut tal-marida, xi tilfiqa moħbija, xi talba minn taħt l-ilsien. In-nifs beda jonqsilha u ħalqha kien jidher jinfetaħ, għajjen, biex jix-rob il-ħajja, biex jaqta' l-għatx ta' l-arja li kellu. Wiċċha sar isfar daqs dak ta' ruħ imdawra bid-dawl ta' qamar, daqs xitla mitbiela taħt ix-xemx ta' nofs inhar. Xi erba' xwejħat ta' qalbhom tajba, bla qagħdu jisimghu dak li kien q'ed jingħad barra, daħlu, waħda wara l-oħra, jitolbu. Żewġ xemgħat oħra nxegħlu ma' dwar is-salib tal-għuda sewda bi Kristu taċ-ċomb imsallab fuqu. Il-qassis, mitluf fix-xogħol imqaddes tiegħu, kien q'ed ihejji l-marida, iqawwilha qalbha għall-mewt. Waħda xiħa bdiet tghid il-litanija.

"*Sancta Maria, ora pro ea; Sancta Dei Genitrix, ora pro ea.....*"

Għal l-ewwel bdejna nitolbu minn taħt il-lsien, iżda bil-mod il-mod intlifna fit-talb tagħna, għollejna leħinna li bida jaqa', fis-skiet tal-kamra, bħal qtar tax-xita fuq saqaf taż-żgieg'. Għall-ħoss li għamilna, Marija qamet mir-raqda tagħha, ħarset lejna b'għajnejn miblula u ssuktat thewden fit-telfa ta' moħha u bdiet tghanni għanja ta' swied il-qalb li kienet tghallmet fi tfulitha :

"Tfajla toħlomx, għaliex il-ħolm tal-ħajja  
Bil-wisq iqarra q u malajr jintemm...."

u leħinha, mal-mixja ta' l-għanja, kien ħelu u mdejjaq b'dik id-diqa ta' wieħed li wasal fit-tmiem ta' ħajtu u beka' l-imgħoddi; kien sabiħ u jmiss il-qalb bħal l-aħħar qatriet ta' nixxiegħa qalb il-blat sieket u għeri.

....Jurik li kollox għad ikunlek ħieni  
Bla ma jħabbarlek kemm hu kbir il-ħemm."

L-imsejkna, f'telfa ta' biki, rat il-holma fiergħa li kienet għexet fiha u li issa sfatilha fix-xejn bħaċ-ċpar quddiem il-qawwa tax-xemx

*"Sancta Virgo Virginum, ora pro ea; Mater Christi...."*

Malli Marija semgħet l-isem ħelu t'Omm Kristu tbissmet tbissima mdejqa u żewġ demgħat xirfu fuq xfar għajnejha, qattru fuq sidirha. Forsi ftakret fit-tbatijiet tagħha....forsi rat lis-Sultana tas-Smewwiet issejħilha biex tilqagħha fi ħdana, biex ittaffilha ftit l-uġiġħ ta' qalb u tnijsiha kull ma ġrala.

*"Mater divinx gratix, ora pro ea...."*

Wiċċ Marija sar isfar daqs il-lellux u ma' dwar għajnejha sar ikħal daqs is-sema xħin tinżel ix-xemx u jinkesa bid-dlam. In-nifs naqsilha għal kollox u sidirha għal-xejn bida jogħla bħal minfaħ biex jaħkem ftit arja u jbiegħed il-ħin waħxi tal-mewt.

Xħin daqqet siegħa lejl u l-qniepel li kienu jibku l-agnija tagħha ngħaqdu ma' l-ohrajn li bkew għal darb'ohra, fil-milja taż-żmien, l-erwieħ ta' dawk li fl-imgħoddi kienu magħna u għadew, Marija qamet fuq idha l-waħda, talbet maħfra 'l kullhadd, għajtet għajta li nifditli qalbi u ntelqet għal waranijiet, mirbuħa mill-mewt.

*"Regina Martyrum, ora pro ea...."*

Bħal tarbija bkejt u lfaqt f'dak is-skiet tal-kamra mudlama, bħal iblah qbadt warda ħamranija minn quddiem is-salib, imlejta bews u dmugħ u xħettha fuq qalbha, li tant sofriet.

\* \* \*

Iż-żmien għadda u kullhadd nesa li ftit xħur ilu waħda tfajla mietet għax ħabbet; jiena wkoll, kulltant, mitluf fil-ħolm tal-ħajja, ġie li ħsiebha ħarabli minn moħħi, iżda mita jkolli qalbi sewda, jew mita nara tnejn jinħabbu, niftakar f'dik il-warda ħamranija....

Gużè Bonnici



# MANNARINU

Kont mitlub, aktar minn darba, bil-kliem u bil-miktub, biex ingħid fehenti dwar il-ghilt li nqala' fuq Mannarinu. U jien bqajt sieket, għax deherli li mhux bit-tgħajjir u bl-imhâtri jissahhah jew jinqered l-isem ta' bniedem li, tajjeb jew ħazin, hadem u bâta għall-gid ta' Malta, la darba, wara mitt sena ta' sebh u ta' gieh li ma bhâlu, kien hawn min għoġbu jaqalghu minn qabru—kif jidher—għal riġ bla xita. Imma, ja ħasra!, hawn fostna dejjem hekk: kull min jiżbogħ wiċċu jaħseb li sâr ħaddied!

Ix-xoġhol tad-Dottur Laferla magħmul bil-ħila, bil-għaqal, bil-ħeġġa: u mhux għal kemm iġġarrfu. Jien, minn għaliġa, jidhirli li Malti ma kellux xi jridha dik il-praspura: imma l-*Istorja* ma tfittexx ħlief is-sewwa, jolqot lil min jolqot—iġħid is-sur Laferla. U, la jaħsibha hekk, la dak ix-xoġhol sâr u xxandar, jaħtieġ li min jersaq biex jifli u jgħarblu jkun qawwi bil-pinna u fl-*Istorja* daqs is-sur Laferla, jekk mhux iżjed, għax hawn, kontra d-dinja, aktar tqil biex tħott jew biex tibni!

Hemm bżonn, mela, li, bla sħanât u bla duhġân fi rjus, jitlaqqgħu flimkien id-*Dokument* li sâb id-Dottur Laferla u dak li ħareġ issa fl-aħħar is-sur Micallef-Goggi. U nies, li jafu u jridu jaħdmu, jiżnuhom ma' xulxin, jaraw sa fejn il-wieħed jista' jtiesef 'l ieħor, jitkixxfu jekk jistgħux ikunu t-tnejn minnhom, għax, milli jidher, id-*Dokument* tas-sur Laferla, s'issa għadu ħadd ma merieh, irrid ingħid għadu ħadd ma qâl li s-sur Laferla qalghu minn żniedu, imma ntqâl biss li ma jidherx mita nkiteb, taħt liema rassa tal-qalb u taħt liema theddid inkiteb, waqt li l-ieħor—dak tas-sur Micallef-Goggi—qiegħed jingħad li m'hux minnu. Xoġhol ta' reqqa kbira; u ma jixraqx imidd għonqu għalih min ma jifilħux fuq dahru. Jien nistqarr, b'qalbi fuq xoff-tajja, li, kieku kelli nerfġu, kont nitbażza' minnu.

Id-Dottur Laferla, li min jaf kemm qalleb u fittex qabel ma niseġ il-ktieb tiegħu, dawwar dak id-*Dokument* ta' ħerba kbira b'bosta *dokumenti* oħra li jirfduh tajjeb; u hekk jaħtieġ jagħmel min, b'*dokument* ieħor, irrid imerihulu.

Jien Malti, għaddejti ħajti nħajjar 'ill-Maltin għall-grajjiet ta' missirijietna; u fuq Mannarinu, kif kien iżommu kull-ħadd, ktibt bosta drabi. Nixtieq, mela, li s-sur Laferla johroġ tellief: imma tellief tas-sew, bi xħidiet li fihom Man-

narinu, mfarfar mit-tajn li twaddab għalih, jarga' jidher sâfi u miqjûm bħal qabel—bil-kitbiet ta' nies li jafu jagħmluha ta' mħallfin, min-naħa l-waħda u min-naħa l-oħra—mhux bil-fruġhât, mhux bit-tgħajjir, mhux bit-tfulijiet....

U, fuq kollox, ma għandniex inħallu l-barranin, huma min huma, jindaħlu bejnietna. Laferla stess imissu ma tgħaxxaqx b'li qabżu għalih żewġ kittieba barranin—Tencajoli u Rossi: għax dan iżjed jista' jħasseb hażin fih milli jagħmillu gid. L-aktar, inbagħad, mita l-wieħed u l-ieħor—ingħidu b'wiċċi minn quddiem, għalavolja Rossi hu ħabib tiegħi u ġie jżurni f'dâri—ma għamlu xejn ħlief tennew dak li kien qâl Laferla aħjar minnhom: inqas dqiqqa ma żiedu mix-xkejjer ta' għerfhom. U Rossi saħħa, għax jafna tajjeb u jaf ukoll ilsienna: iżda min hu Tencajoli, biex l-ewwel qâl ħafna ħmerijiet fuqna u issa ndaħal fejn ma jesgħux? Min tah il-jedd isir imħallef tagħna? Mhux aħjar kullhadd jarfa' salibu?....

Kieku ma kinetx din il-basla, li qabżu l-barranin biex jaqtgħu huma min għandu raġûn bejn id-Dottur Laferla u dawk li ma jaħsbuhiex bħalu, jien kont nibqa' sieket.

G. M. A.

\* \* \*

ŻJIDIET—I. Dan l-artikolu nkiteb fl-aħħar jum ta' lulju: u, billi minn dak in-nhar sal-lum, deħru, min-naħa l-waħda u l-oħra, kitbiet fuq Mannarinu li m'humieħ ta' min jarmihom, nitolbu l-Qarrejja tagħna li ma jinsewhx.—II. Is-sur Tencajoli, għad li għamilha ta' mħallef fuq il-gazzetti bil-malti kollha, u qal x'jid-hirlu li tiżen kull waħda minnhom, bil-malti ma jafx kelma; u għalhekk il-ħaqq tiegħu ma nistgħux niħduħ ħlief biċ-ċajt. Imma Rossi jaf bil-malti, u nitolbuh iġħid lil ħabibu Tencajoli kemm-il kelma taljana fih dan l-artikolu. Jekk, inbagħad, irid jifli l-ħarġiet kollha tal-*Malti*, (24 faċċata) u jfiehem lil Tencajoli kemm kliem taljan isib fil-mija, nkunu nafuhulu wisq iżjed.—III. Il-ħabib Rossi jaf x'iroddu l-Prof. Temi Zammit, Monsinjur Psaila, Ninu Cremona, Ġanni Vassallo u tista' tgħid il-Kittieba l-oħra kollha tal-*Malti*; u jista' jfiehem lil Tencajoli li ma għandhom x'jitgħallmu xejn—inqas it-taljan—minn għandu!

# ID-DNUB MA JORQODX

Wara li miet żewġha, Ketrin hadet hsieb ir-raba' għax uliedha kienu għadhom ma laħqux. Giet sena biex tiżra' ftit kittien u dehrilha li ż-żerriegħa li kellha ma kinetx haġa. Sejthet lil Sdejru, ħuttab tal-biedja, u staqsietu jekk kellux il-ħila jiksbilha qabda kittien ta' għamnewwel. "Dak mhux kittien li għandek f'dik iċ-ċurniena?" saqsa Sdejru. "Iva kittien, iżda ma f'għajnix minnu, xtaqt żerriegħa oħra; ta' xogħlok titħallas," qaltlu. "Fejn mort b'rasek, qabeż Sdejru, hux kittien trid, kittien minn l-aħjar ingiblek, għandi għax immur Burmarrad dil-gimġha u naf fejn hemm ftit kittien jitkellem. Newwilli dik iċ-ċurniena u ngibhielek mimlija bil-kittien li naf jien. B'żewġ skudi tfeq"—"Hudha, qaltlu Ketrin, inhalli f'idejk." Sdejru hareġ bid-daħka f'fommu għax kien jaħseb bejnu u bejn ruħu. "Għaqal tan-nisa. Ser naqla' żewġ skudi ta' xejn, għax nargħa' l-ura biċ-ċurniena tagħha, ħa' nara jekk għandhiex il-ħila tagħraf żerriegħa minn oħra."

Ma għaddewx jumejn u Sdejru gieb l-ura ċ-ċurniena lil Ketrin. "Hawn xbint, ara kattx rajt żerriegħa bħal din?" — "Ma fihix xi duda?" saqsiet Ketrin. "Ifliha", qal Sdejru. Ketrin firxet liżar f'nofs il-għorfa u Sdejru qabad iċ-ċurniena mill-qranen u ferragħha f'kemm ili ngħid. Haġa tleqq fegġet f'nofs il-għorma taż-żerriegħa u Ketrin refgħet malajr ħatem tad-deheb u qegħditu f'sebagħha. Wiċċha sar minn kull lewn, xoftejha ntebqu u b'għajnejha riedet tiekol lil Sdejru. "X'gara?" qal il-ħuttab, "x'sibt?" "Sibt il-qoxra ta' wiċċek," qabżet hi. "Sibt li int bla ruħ għax ġibtli l-ura l-kittien li ħadt minn għandi. Ara tgħid lē. Mita mlejt diċ-ċurniena, tlift il-ħatem tat-tieg u ma stajt insibu imkien. Hawn hu, fegġ fiż-żerriegħa li ferragħtli. Aqla' l barra, xbin, qabel ma nagħmel waħda minn tiegħi." Sdejru tfixkel, imma ma riedx itiha b'mitlufa. Qabad irodd is-salib u jggerger: "Din waħda, dal-għodu, tas-sew li ma tistâx tagħmel ġid fid-dinja, ara biex tħallast wara li ħadt strappata sa Burmarrad! u Ġiezu Marija Ġież, aħjar tagħmilha maxxjaten inkella man-nisa." U baxx-baxx telaq il-barra.

Ketrin marret warajh sal-bieb u ntabbet fuq qaddha fuq il-għatba, b'idejha mgħaqqudin ponn fuq ġenbha. "Saħħa xbin, ara qatt tersaq lejn dal-bieb, qaltlu, nagħli għal dawkiż-żewġ skudi li tlift, jaħasra."

Ketrin u la għajtet u la tmashnet iżda l-bieċa griet u dawk tar-raħal, li ma għandhomx ħajta f'islenhom, ma kinux iħalluħielu ħelwa għall-melħ; kull fejn kien jersaq kien jisma', jew b'ċajta, jew taħt ilsien, jew mit-tfal fil-bogħod: "Xi qabda kittien niksbu?" Isma' l-lum u isma' għada, Sdejru ddejaq u f'qasir żmien ħalla r-raħal u mar iġhammar band'oħra.

D. G. S.

## IL-ĦMAR TAS-SIENJA

Is-sur Fred, avukat żagħżuġħ, dahru mal-ħajt tas-sienja ta' Peppi tan-nar, kien waqaf iħares lejn il-ħmar imgħammad idur dejjem qajla, iżda bla ħedu ta' xejn. Ebdha ħoss, ħilief tal-ftit ilma li jinqaleb fil-qána mill-keffa tal-barmil tas-sienja u ċċempila tal-ġolġol li kellu mdendel f'għonqu l-ħmar. Din tal-ġolġol lil l-avukat għoġbitu wisq, hekk li dar fuq Peppi u qallu: "Dal-ġolġol f'għonq il-ħmar mhux żejjed, Pepp?" — "Il-lê mhux żejjed, wieġeb Peppi, għax jekk jien inkun midhi b'xi ħaġ'oħra, iċ-ċenċila tal-ġolġol tgħidli jekk il-ħmar baqâx miexi jew waqaf" — "Kemml int raġel tajjeb, qabez is-sur Fred, nagħmlu li l-ħmar jieqaf biex jistrieħ u fl-istess ħin jissokta jċaqraq rasu, il-ġolġol ma jibqâx idoqq bħalli kieku l-ħmar baqa' miexi?" — "Dan ma jkun qatt," qal Peppi. "Il-għala?" — "Għax fis-sienja jiena ħmar għandi marbut mhux avukat." — "Sahħa Pepp." — "Sahħa Sinjur, il-lejl it-tajjeb, aghmel rasek fejn issibha."

D. G. S.

## HSIEB

Uqaf fil-ħsieb u rġajt 'l dal mohħ għajjen  
fuq għerfek ħsibt u fuq l-opri ta' jdejk  
Ja Alla Kbir u... sibt ruħi f'degħbien!

Mirduma ż-żerriegħa fi ħdan il-ħamrija,  
Tintefaħ u tmut....! — inbaġħ'd tinbet taħt l-art!  
— X'misterju!.... mohħ bniedem jistagħġeb le jifhem! —  
....U tħaddar.... u toġħla.... u tfawwar bil-ward!  
Tal-ġnien kien ħa ħsiebħa; għarrasha.... żabarħa....  
Laqqamħa.... saqqieħa.... iżd'ALLA KABBARHA!

R. M. B.

# ID-DWELL F'MALTA FI ŻMIEN L-INGLIŻI

(*Jaqbad mal-facc. 65 fil-Għadd ta' qabel*)

Wara dan id-dwell, insibu msemmi dwell ieħor fil-Folju Malti *Mediterraneo* ta' l-1842, dwell li sar fi-1813 bejn John Williams, *Messman* tal-Ġifen tal-Gwerra Inġliż *Regulus*, u wieħed ieħor jismu Morton. Dawn kellhom xi jgħidu bejniethom, fejn wara li għajru hafna lil xulxin, spiċċaw biex ftiehm u li għandhom jiddwellaw. Iltaqgħu fil-ġum miftiehem 'il barra mill-Belt, fir-raba', mgħejjuna minn parrin wieħed, u qatgħu li għandhom jibqgħu jiddwellaw sal-mewt, inkella sa kemm il-parrin li kellhom magħhom jidhirlu li huwa biż-żejjed, billi jitfa' l-kappell tiegħu fi-art. Ħadu l-pistoli f'idejhom u, mas-sinjal tal-parrin, bdew jisparaw għal xulxin; iżda, wara li hlew il-balal li kellhom fil-pistoli, bla ħadd minnhom ma gie midrub, u balal aktar ma kellhomx, waqfu mid-dwell. Il-parrin tagħhom riedhom li jissuktaw jiddwellaw, għax qallhom li għadhom ma sfewx ġieħhom, u wiegħdhom li jmur il-Belt u jgħibilhom il-balal huwa. John Williams u Morton qagħdu għalli qallhom il-parrin, u dan telaq malajr lejn il-Belt, xtara l-balal, u reġa' lura fejn sħabu. Dawn imlew mill-gdid il-pistoli, marru qagħdu f'pothom, u mas-sinjal tal-parrin, sparaw għal xulxin, fejn Morton baqa' mejjet.

John Williams gie arrestat u mixli fuq qtil fi dwell. Iżda, wara ħames xhur li dam isir il-proċess tiegħu, inbagħtet talba lill-Gvernatur, Sir F. Maitland, u dan, wara li tkellem mat-tliet imħallfin tal-Qorti tal-Kriminal, bla ma qagħad jaħseb li l-proċess għadu sejjer u l-anqas qagħad jistenna li jinqata', gie għel li Williams jiġi malajr mibgħut 'il barra.

Lill-parrin li ha sehem f'dan id-dwell, ma għamlulu xejn, l-anqas biss arrestawh; iżda mhux hekk ġara lill-parrin li ha' sehem fid-dwell li sar fi-1842, għax lil dan il-parrin arrestawh flimkien ma' min iddwell u bħala sieħeb fi dwell. Dan id-dwell kien hekk:

Fl-aħħar lejla tal-Karnival ta' l-1842, (dik is-sena ħabtet fit-8 ta' Frar), xi wħud minn tal-familja ta' John Levick (1) kienu qegħdin iduru weħidhom fil-Pjazza. Xi erba' jew ħames fizzjali Inglizi, għamlu għalihom, u bdew jitfulhom il-perlini fuq wiċċhom. Għal l-ewwel, dawn, ma ħabblux moħhom għal dak it-tfiġ, iżda meta l-fizzjali jssuktaw jitfghulhom li, saħansitra, tefghulhom sa ġo għonqhom ukoll, bdew jitwarrbu minnhom. Fil-ħin xi ħbieb tagħhom marru jsejħu lil missierhom mill-kazin. Dan mar ħdejhom u wara li qallhom biex jieħdu ffit tas-sabar, baqa' sejjer bihom lejn id-dar.

Meta Levick u niesu waslu fi Strada Rjali, minkeb ma' Strada Mezzodi, jarggħu jsibuhom ma' wiċċhom u bdew mill-ġdid jagħtuhom fastidju. Wieħed minnhom (Septimus Adams) wasal sa jdaħħal idu f'ħobb tifla minn ta' Levick biex jitfghalha l-perlini. Levick imbuttah l-ura u qallu: "il-għala għamilt hekk lil binti?" Adams refa' l-bastun u waħħal daqqa bih fuq ras Levick li tajjarlu l-kappell minn rasu. Levick u martu qabdu l-bastun ta' Adams biex ma jergāx ixejjer bih, u t-tfal ta' Levick bdew jixhru u jibku; inbagħad, fil-ħin li ntferqu minn xulxin, Levick ta' ismu lil wieħed mill-fizzjali l-oħra li ġew biex iferrquhom u talbu jgħidlu x'jismu sieħbu (għal Adams). Il-fizzjal wiegħbu li huwa jismu Bayley, u l-għada jkollu isem sieħbu.

Malli nfirdu minn xulxin, Levick baqa' sejjer ma' niesu lejn daru, u nbagħad reġa' ħareġ waħdu jfittex lill-ħabib tiegħu Toni Mattei, Tenent fir-Riġment tal-Maltin, biex iġharrfu billi għalu u jitolbu jmur il-Kwartier tal-Furjana, ħalli jsib lil dak il-fizzjal li nsolenta lil bintu u jitolbu sodisfazzjon għalih; iżda, billi l-Mattei ma sabux, reġa' lura lejn daru.

Septimus Adams (Tenent fir-Riġment *Connought Rangers*) baqa' sejjer lejn il-Kwartier flimkien ma' sħabu. Fit-triq qal lil sħabu li fit-taqbida li kellu ma' Levick, qala' daqqa fuq xofftu, u saqsihom x'jidhirhom li għandu jagħmel. Sħabu qalulu, li aħjar jitkellem ma' l-Kaptan Jeffries, il-Fizzjal anzjan tar-Riġment tagħhom.

(1) John Levick, Ingliz, kien ilu hawn Malta mal-20 sena flimkien mal-familja kbira li kellu. Għal l-ewwel kien Tenent f'Riġment tal-Fanterija; kien ukoll fid-Dipartiment tas-Segretarju Militari hawn Malta, u bħala Aj-jutant fir-Riġment Malti. Inbagħad ġie magħmul Kaptan fir-Riġment *East Lancashire*, minn fejn irtira bil-pensjoni.

Hekk għamel Adams. Mar sab lil Jeffries, u fehmu kollox fuq il-ġlieda li kellu. Jeffries sejjaħ lill Bayley, talbu biex iġhidlu fejn joqgħod Levick, kitiblu biljett u baġħathulu. F'dal-biljett, Jeffries, talbu jgħidlu xħin jistgħu jiltaqgħu għada fil-ġhodu, għax għandu xi jgħidlu għat-Tenent Adams, fuq li kien sawtu fi Strada Rjali.

Levick wasallu l-biljett dak inhar fil-għaxija, u l-għada fil-ġhodu sab lit-Tenent Toni Mattei u talbu biex imurlu bit-twegiba għand Jeffries. Baġħat iġhidlu li kien bil-ħsieb li jithallas minn dak l-insult li għamlulu f'waħda minn uliedu, u ried illi Adams, jitlob maħfra ta' kull ma għamel. Baġħat iġhidlu wkoll, li mhux tas-sew li sawwat lil Adams, iżda nbuttaħ biss bil-herra. Levick ħalla f'idejn Mattei, li kif jagħmel huwa f'din il-bieċa, ikun kollox sewwa.

Mattei mar u ltaqa' ma' Jeffries, u wara li tkellmu flimkien fuq il-ġlieda, mar bit-twegiba għand Levick, li ma sata' jagħmel xejn biex isewwi l-bieċa, għax il-Kaptan Jeffries baqa' jrid bil-fors li l-bieċa tispieċa bi dwell. Mattei ukoll ried id-dwell, la darba ma gietx mitluba l-ebda maħfra talli kien sar. Ftieħmu li d-dwell kellu jsir dak inhar stess, f'nofs inhar, wara r-Rikażli.

John Levick u l-parrin tiegħu, it-Tenent Mattei iltaqgħu mat-Tenent Septimus Adams u l-parrin tiegħu il-Kaptan Jeffries, f'nofs inhar sewwa tad-9 ta' Frar 1842, wara r-Rikażli, in-naħa ta' Wied Għammieq. Magħhom kien hemm ukoll l-Assistent Tabib tar-Riġment *Connought Rangers*, Dr. Crosse, mitlub minn Jeffries biex ikun fejn isir id-dwell għal dak li jista jinqala'.

Billi ftieħmu li Jeffries għandu jagħmel is-sinjal biex jibda d-dwell, dan beda jqis l-art bil-passi, u qies minn tnax sa tlittax-il pass tul. Inbaġħad Adams u Levick marru qagħdu fi truf dawn il-passi, quddiem xulxin u kif kienu hekk imhejjija, qabeż Levick u qal: "jekk minn dil-laqgħa tingala' xi haġa kerha, din tkun ħtija li missier ta' ħdax l-ulied jigi fil-għali". Iżda Jeffries wieġeb u qal: "nittama li ma tigri l-ebda ħsara". Inbaġħad, kif Levick u Adams kienu quddiem xulxin bil-pistoli f'idejhom, Jeffries qallhom: Sinjuri, kunu lesti—wieħed, tnejn, tlieta, għamlu n-nar. Waħda mill-pistoli ħadet in-nar, iżda l-oħra, ta' Adams, ma ħaditx; b'dan kollu Adams, ma ġieħ milqut.

Adams baqa' fejn kien u Levick mar fuq il-parrin tiegħu Mattei, u talbu biex iġhid lil Jeffries ħalli jaraw isewwux dil-bieċa b'kull għamla ta' ġieħ. Mattei mar fuq Jeffries u qallu, li l-bieċa ta' l-insult issewwiet la darba

spáraw għal xulxin; iżda Jeffries ried jissokta u qal, li kemm-il darba ma jissuktawx id-dwell imur iġħid li huma żewġt iġwejjef. Għal dan il-kliem, Levick qal lil Mattei biex jarga' jikkarga l-pistola mill-ġdid u reġa' mar qagħad biswit Adams. U, malli Jeffries għamel is-sinjal, ġibdu għal xulxin. Did-darba iż-żewġ pistoli ħadu n-nar: iżda Levick baqa' meħlus u Adams ġie milqut fi driegħu, ġie malajr imdewwi u nfaxxat mit-Tabib Crosse.

Levick u Mattei baqgħu għal xi ħin fejn sar id-dwell biex jatu l-għajnuna li tkun tinħtieġ, u nbagħad, wara li urew il-għali tagħhom għal li ġara', telqu lejn l-Irnella u minn hemm baqgħu sejrjn għall-Belt. Qabel telqu minn fejn sħabhom, Levick dar fuq Adams u qallu: li hu (Levick) ma kellu ebda ħitja milli ġara.

Adams, il-Kaptan Jeffries u t-tabib Crosse, baqgħu sejrjn fil-Forti Rikazli, minn fejn baqgħu jfittxu l-Belt lit-tabib Connel, jew lil Paynter, u dawn ġew it-tnejn u dewwew lil Adams. Inbagħad ħaduh fuq dgħajsa, niżżluh il-Kurċifiss, u baqgħu sejrjn bih lejn il-Kwartier tal-Furjana, fejn ġie mqiegħed fuq sodda biex jistrieħ. Iżda l-għada, fis-sebgha ta' fil-għaxija, Adams miet, għax il-balla, minn driegħu, baqgħet diehla 'l ġewwa, u nifditlu fwiedu.

Ix-xniegħa ta' dana d-dwell li sar, xterdet f'leħña ta' berqa ma' kullimkien, u, wara ftit taż-żmien, Levick u Mattei ġew arrestati. Lil Jeffries ma arrestawhx, għax laħaq ħarab u siefer (jew ħallewh jaħrab) ftit tal-ħin qabel ma ħareġ l-arrest għalih. Lit-tabib Crosse tawh il-Proklama ta' l-Impunità, biex jixhed sewwa u jgħid il-bieċa kollha tad-dwell kif kienet.

Levick u Mattei għaddew Ġuri fil-15 ta' Marzu 1842, fejn l-ewwel wieħed ġie mixli li qatel lil Septimus Adams, u l-iehor bħala sieħeb fil-qtil, billi għamilha ta' parrin fid-dwell, u għalhekk intalbet il-mewt minnhom fuq il-paragrafu 21 u 22 tal-Libro V, Cap. IV tad-dritt Muniċipali; Levick iddefendieh Dr. Griffiths, Mattei iddefendieh Dr. Mariani.

Il-Ġuri tagħhom dam sejjer tlitt ijiem, u l-Ġurati (kif iġħid Folju ta' dak iż-żmien) billi l-provi li tawhom deħrullhom li mhumiex biżżejjed biex iwahħlulhom, ħarguħom il-koll, m'ħumiex ħatja.

Il-verdett tal-Ġurati ġie milqugħ b'agħjât ta' ferħ u ċapċip kbir, mhux biss min-nies li kien hemm fis-sala tal-Ġuri, iżda wkoll minn dawk li kienu fit-taraġ tal-Qorti u fit-toroq ta' ma' dwarha, li kienu maħnuqa b'kotra kbira ta' nies jistennew it-tmiem ta' dal-Ġuri.



Kull ma gibna fuq dan id-dwell hadnieh mill-Guri li sar u milli Mattei u Levick kitbu wara. Mattei kiteb ukoll, li wara xi zmien siefer bil-*leave*, u kif kien Ruma ltaqa' ma' Kaptan Jeffries, fejn dan, wara li gharaf kif kien baqa' l-Guri, wera l-ghali tieghu lil Mattei fuq li huwa (Jeffries) kien il-htija tal-mewt ta' Septimus Adams, ghax li sama' minn Mattei kieku Adams ma ghalu xejn.

Izda, ghalkemm Mattei u Levick ma wehlu xejn, dil-bicca tal-Guri taghhom ghamlet hoss hekk kbir li tefghet biza' kbir f'Artna, billi kullhadd intebah li l-Haqq irid jaghmel tieghu ma' min jikser il-Ligi ta' fuq id-dwell; u ghialhekk, mill-1842 'il hawn, hadd aktar ma ttarraf jiddwella.

Guzê Gatt

## NOFS-IL-LEJL SAJFI

(minn fuq bejt fir-rahal)

Hiemed il-qamar jiddi  
 fuq id-djar hiemda: taht id-dija bajda  
 jaqta' l-iswed tat-twieqi  
 miftuha beraħ, jew imbexxa. Tisma'  
 fil-bogh'd fil-bogh'd jinbaħ xi kelb ghassiesi,  
 u fi gnejna biswitek  
 tisma' jhaxwex u jigri  
 xi gurdien illi tghallem minn grajjietu  
 li d-dlam habibu. Bla ma tagħraf sewwa  
 jekk minn hawn jew minn hinn, tasal imqasma  
 it-twerziqa ta' grillu  
 illi twennes u traqqad: fuq ir-rahal  
 tmewweg u tidwi, kwarta wara kwarta,  
 ta' l-arlogg it-twissija. Ikhal bajdani  
 donnu liżar irqiq jinfirex niedi  
 l-ajru fuq kollox.

Dun Karm.

# TISWIJA TA' KTIBA

Il-widna—li fi kliem fejn tidhol il-konsonanti *gh* ma tantx ta għraf tati pariri tajba—hi l-*htija* li nsibu 'l hawn u 'l hemm miktubin hażin kelmiet, ngħidu aħna, bħal *wegħd-niekom, nqegħdlek*. Kull waħda minn dawn iż-żewġ kelmiet, hekk miktuba, fiha vokali nieqsa; il-ktiba t-tajba tridhom miktubin *wegħedniekom, nqegħdedlek*.

Ir-Régula li taħdem hawnhekk hi din :

**Vokali minnghajr aċċent, imqiegħda qabel l-aħhar konsonanti tal-għerq, tibqa' f'llokha jekk ma' tarf il-kelma tiġi tmiss konsonanti u mhux vokali**

*Wegħedniekom* u *nqegħdedlek* għandhom b'mamma *wiegħed, qiegħed*, li huma verbi ta' tliet konsonanti (*w-għ-d* u *q-għ-d*) u żewġ vokali (*ie-e*), haġa waħda bħal *bierek, siefer*. It-tliet konsonanti, hekk flimkien, huma l-għerq.

Bis-saħħa tar-régula li semmejna, jekk ma' tarf dawn iż-żewġ mammiets tiġi tmiss konsonanti, il-vokali tat-tieni taqsima ma tintilifx. Ara t-tieni vokali ta' *bierek, siefer*, li tibqa' f'llokha fis-suriet *berikt, berikna, beriktu, berikni, nberiklu, nberiklek; sefirt, sefirtu, sefirni, sefirna, nsefirlu, nsefirlek*, fejn ma' l-aħħar konsonanti tal-għerq *k* u *r* giet tmiss konsonanti (issa *t* u issa *n*). Dawn iż-żewġ verbi joqogħdu bħala mera għall-ktiba ta' *wegħedt, wegħedtu, wegħedni, wegħedna; nqegħedlu, nqegħdedlek* bit-tieni vokali ta' *wiegħed, qiegħed* imħollija f'llokha bis-saħħa tal-konsonanti *n* u *l*, li ġew imissu ma' l-aħħar konsonanti.

Minn *wegħedna*, biż-żjeda tat-taqsima *-kom* għandna *wegħedniekom*; jiġifieri bit-tieni vokali ta' *wiegħed* dejjem f'llokha, la darba f'llokha wkoll għadha l-konsonanti *n* li giet tmiss mal-konsonanti *d* ta' *wiegħed*.

Hemm inbagħad tliet réguli oħra li jiswewlna għal dak li hu aċċent. Dawn huma :—

**L-EWWEL.** Żewġ konsonanti, mqiegħdin fl-aħhar tal-kelma, jitolbu dejjem l-aċċent tal-kelma fuq il-vokali ta' qabilhom.

**IT-TIENI.** Il-vokali *ie* tiġbed dejjem l-aċċent tal-kelma fuqha. Meta dan iwarrab minn fuqha hi tiqsar u ssir *i jew e*.

**IT-TIELET.** Wara t-taqsima li fuqha jkun jinħass l-aċċent tal-kelma, il-maltí ma jhallix aktar minn taqsima waħda : jiġifieri kull

kelma jkollha l-aċċent tagħha jew fuq l-ahhar taqsima, jew fuq dik ta' qabel l-ahhar.

Bis-saħħa ta' dawn it-tliet réguli, l-aċċent ta' *wiegħed*, *nqiegħed* jaqbeż għat-taqsima l-oħra fis-suriet *wegħèdt*, *wegħèdtu*, *wegħèdni*, *wegħèdna*; *nqegħèdlu*, *nqegħèdlek*, *nqegħèdkom*, u jissokta jaqbeż għal l-oħra fis-suriet *wegħednieh*, *wegħedniek*, *wegħednieha*, *wegħedniekom*, *wegħedniehom*.

Bis-saħħa tar-réguli li tajna, niktbu wkoll: *bagħàtlu*, *bagħàtkom*, *bagħàthom*, *bagħàthomlu* u mhux, kif tgħallatna l-widna, *bàgħtlu*, *bàgħtkom*, *bàgħthom*, *bagħthomlu*, li għandhom b'mamma *bàgħat* u b'għerq *b-għ-t*.

Bħala régula oħra aktar fil-qabda nistgħu ngħidu dan:—

Jekk minn tliet konsonanti flimkien, l-ewwel tnejn—wahda xorta oħra minn l-oħra, u mhux wahda mtennija, — ikunu ta' gherq il-kelma, lil dawn it-tnejn ifridhom b'vokali, bħalma ssibhom mifrudin fil-mamma, għax:

L-ahhar konsonanti tal-gherq ma tersaqx mal-konsonanti ta' qbilha ekk warajha, magħha sewwa, issib jew thoss ittra konsonanti.

Ara l-ittra *f* ta' *hátaf*, li fil-kelmiet *hàtàflu*, *hàtàfni*, *hàtàfna*, *hàtàfkom*, *hàtàfha*, *hàtàfhom* insibuha msieħba ma konsonanti barranija u mifruda minn seħbitha ta' qbilha

G. V.

## IL-KELMA “GĦAMUDA”

Fil-ħarġa tal-MALTI ta' Marzu 1926, il-qarrejja jiltaqgħu ma' kelma li, naħseb, ftit jafu xi tfsisser. Minn għalija, ma kontx naqbad tifsiritha, kieku min qaleb bil-malti l-ittra ta' C. Dessoulavy ma ziedx warajha l-kelma tinda (faċċ. 19).

Mela *għamuda* tfsisser tinda. U dit-tifsira wkoll jidhirli li jatiha G. Micallef (faċċ. 17).

Iżda ma nafx b'liema jedd jātu dawn il-kittieba dit-tifsira lill-kelma *ghamuda*.

Fil-ilsna kollha xamin *ghamuda* tfisser *waqqafa*, *kolonna*, mill-*għerq gh-m-d* li jfisser *waqaf*. Hekk fil-lhudi, feniċju, aramajk, sorjan, etjopiku, għarbi, dejjem tfisser *kolonna*. U din hi t-tifsira ewlenija li għandu jkollha l-kelma maltija. Jista' nbagħad wiehed, b'tiġbida żgħira, jāti lill-kelma *ghamuda* t-tifsira tal-*gharix*, jew tat-*tinda* mibnija fuq il-*waqqafiet*. Imma din tifsira mgebbda, mhix ewlenija.

Sajdun.

\* \* \*

Għal dak li hu tifsir ewlieni tal-kelma *Ghamuda* jista' iku li SAJDUN għandu daqxejn ta' raġun. Imma minngħajr ma toqgħod iġġebbidha, il-kelma *ghamuda* dlonk tista' tfisser *tinda* jew aħjar *gharix* (capanna).

Il-kelma "tent" ingliża ma stajtx intiha t-tifsir ta' *gharix* għax l-anqas *gharix* ma tfisser sew sew dak li bl-ingliż sata' jifisser aħjar bil-kelma "hut" li hija d-*dwejra* magħmula bħal *gharix* tan-nies li "waqfu u għammru fuq *ghajn* jew *bir* jew *bur* jew *hal*" (*mhall*) kif qalilna G. Micallef. Fil-għarbi nsib li *ghamuda* tfisser fost hwejjeġ oħra: *bastun ta' tinda* (*gharix*), *plier*, *kolonna*, kif ukoll il-*kâp ta' xirka* jew ta' *familja*. (Cfr: HAVA, BELOT e CHERBONNEAU.)

G. Micallef mita qal "fejn tħawlet il-*ghamuda* xenxlet" iktarx li taha l-aħħar tifsira (*ceppo di una tribù nomade*) jew aħjar ta' *mhall* jew *dar* li tħawlet u xenxlet, jekk inbagħad ma riedx iwassalha għal l-istess *għerq ta' a-h-l*. Jiena biex infisser dak li ried iġhid C. Dessoulavy għidt *ghamuda* bit-tifsir li jatiha Magri fil-qawl malti "Ja Xbât habbât, ma mejjiltx il-*ghamuda* u ma qtiltx il-*ghaġuza*" (Cfr: "X'igħid il-Malti etċ. pag. 163, Malta 1925).

Hawn *ghamuda* qiegħda flok *gharix* (*dwejra*) bħalma *gala'* qiegħda flok bastiment tal-qluġh. Qabbell ukoll B. ROUDANOVSKI "Quelques particularités du Dialecte de Malte" fejn ifisser dan il-qawl u jgħid li t-tifsira safja ta' *ghamuda* hija ta' dik il-*għuda* jew *waqqafa* li żżomm it-tinda tal-bidwin (nomadi). Wara *nġibdet* u *fissret* ukoll "kolonna".

A. C.

# BIBLIJOGRAFIJA

*Ctieb il K'riel ta Salamun*, Mfissrin bil Malti għat-Tfal tax-xogħol minn ħabibhom ALF. M. GALEA. Stamperija tas-Salesiani. Malta. 1926.

Fraġna meta qrajna mħabbar dan il-ktieb u aktar fraġna meta gie f'idejna u qrajnieh kollu minn tarf sa tarf. Bħala kittieb malti, is-Sur Fons magħruf biż-żejjed, u għalhekk fieragħ kull kliem ta' tiffir. Biss ingħidu li l-ktieb jilqgħuh u jgħożżuh mhux biss it-tfal tax-xogħol, li fihom l-ewwel ma ħaseb l-awtur, imma kull Malti, li għal qalbu tagħlim is-sewwa u lsen art twelidu.

Għal min ma jafx, il-ktieb tal-Qwiel jew Proverbji ta' Salamun hu wieħed mill-kotba ta' l-Iskrittura Mqaddsa, għalhekk kullma fih, kelma t'Alla. Kien miktub bil-lhudi, biċċa mis-sultan Salamun u biċċa minn għorrief oħra ta' żmienu jew ta' wrajh. Imma t-tifsir jew traduzzjoni maltija tas-Sur Fons magħmul, mhux minn fuq il-lhudi, iżda minn fuq it-traduzzjoni taljana ta' Dun G. Mezzacasa, Salesjan (faċċ. 5)

Bħala ktieb bil-malti, ix-xogħol tas-Sur Fons jiswa mitqalu deheb. Int u taqrah, tistħajlek, mhux taqra ktieb, imma tisma' jitkellem xi wieħed raħli, li lsienu għadu mhux imħassar b'taġħlim barrani. Ma jafx l-awtur jittallab minn għand il-barranin, m'għandux għalfejn jithabat biex jati sura maltija lill-qawl lhudi: il-kelma dejjem fi lsienu, u b'heffa u sengħa kbira jaf ihaddimha. Kliem minsi, targa' tiftakru; kliem għoddu mejjet, tiltaqa' miegħu kollu mxettel, mirqum u mimli bis-saħħa. U miktub b'malti mhux biss safi imma wkoll ħafif, ħlejjju u għali, kif jixraq lit-tagħlim għali tal-ktieb. U biex aktar ikun il-ktieb ta' fejda għal min jaqrah, ried is-Sur Fons iżid f'qiegħ kull faċċata dawk il-qwiel maltin li jaqblu mal-qwiel lhudin ta' Salamun.

Bħala traduzzjoni, nistgħu ngħidu li s-Sur Fons fehem u fisser tajjeb il-ħsieb ta' l-awtur lhudi. Għalkemm il-ktieb tal-Qwiel ta' Salamun hu wieħed minn l-itqal ta' l-Iskrittura Mqaddsa, għall-għerf li fih maħżun, madankollu it-tagħlim tiegħu xejn ma ttiefes bil-qlib tiegħu għall-malti.

Biss 'l hawn u 'l hemm it-traduzzjoni hi f'it u xejn merħija u mitluqa għal riħha, ma timxix, kif imiss wara l-kelma lhudija, iżda tqalleb, tbiddel u żżid il-kliem sa tasal

xi drabi biex tâti bixla oħra lill-qawl lhudi. Ma nafux dan mnejn hu ġej, hux mit-traduzzjoni taljana ta' Mezzacasa, jew mill-kittieb il-malti, li għamel hiltu kollha biex ifiehem 'il kullhadd, u fuq kollox it-tfal tax-xogħol, il-għerf tas-Sema magħluq f'dan il-ktieb. Tassew li meta wieħed jaqleb minn ilsien għal ieħor, ikollu xi drabi, minkejja fih, idawwar il-kelma jew iżid xi kelma żgħira biex jiftiehem aħjar, imma meta wieħed jista' jfisser kelma b'kelma u jiftiehem tajjeb qatt m'għandu jbidel jew iżid l-anqas kelma. Araw:

1, 16. għaliex riġlejhom imexxuhom għal hażen, u jinxtered id-demm kabel xejn ma jobsru.

17. Ankas it-tajr b'rixhom ma jaħsbu fix-xbiechi; jonsbulhom taħt għajnejhom u ankas ikisuhom.

ma kinux ikunu maqlubin aħjar hekk:

16. għax riġlejhom jiġru għall-hażen,  
u jgħagglu biex ixerrdu d-demm.

17. Għax għal xejn tonsob ix-xibka  
taħt għajnejn it-tajr bil-ġwienah?

jew:

1, 28. bħalhom, mbagħd, dañ jitolbuni nidhol għaliejhom; u jien ankas üicc ma ntie<sup>o</sup>om; u jibkgħu mbagħd sa jiġru urajja, u jien nisbokhom:

mħux isbaħ hekk:

Inbagħad isejhuli u le ma nwieġeb,  
ifittxuni u le ma jsibuni?

il-qawl XXIX, 10, jew it-tieni biċċa tiegħu turina l-maqlub tal-qawl lhudi:

In-nies kattielä ma jaħmlu ir-raġel tar-ruħ; u minn drabi mkâr it-tajjbin jilħku miegħu jieħduha!

għandu jkun imfisser hekk:

Nies id-dmija jixnu t-tajjeb,  
imma t-tajbin jieħdu hsieb hajtu.

Imma kollox fuq kollox, barra minn dawn u niket oħra, nistgħu ngħidu li l-ktieb jatina ħjiel tajjeb tal-għerf maħżun fil-qwieli ta' Salamun, u ma nistgħux ma nifirhux bil-qalb lis-Sur Fons, u nixtiequ li l-ktieb jiġri f'idejn kullhadd, u jnissel u jwettaq f'kull min jaqrah tagħrif is-sewwa.

\* \* \*

Fl-aħħar tal-ktieb (faċċ. 90) is-Sur Fons wera xewqa li jara maqlubin bil-malti l-kotba kollha ta' l-Iskrittura mqaddsa. Ilha li ġietni din ix-xewqa, imma tagħlim u xegħil ieħor dejjem żammni li ma naqtâx xewqti. Aktar kbist meta bdejt nara ta' kulljum li għorrief insara mid-dinja kollha qegħdin

jagħmlu kemm jifilħu biex ifissru, aħjar minn ta' qbilhom, il-Kotba Mqaddsa. Għalhekk sa fl-aħħar għalibt it-twegħir kollu u meddejt għonqi għal dan ix-xogħol. Nistqarr li ix-xogħol tqil u twil; imma kull mibdi, mitmum, u jekk ma jintemmx minni, jintemm għal l-inqas minn ta' wrajja. Minn hawn u ftit ieħor intemm il-ħames kotba ta' Mosè, li huma l-ewwel ħames kotba ta' l-Iskrittura Mqaddsa, u li flimkien fihom bejn wieħed u ieħor it-tmin waħda ta' l-Iskrittura Mqaddsa. It-tifsir ikun magħmul minn fuq il-lsien li kienu miktubin bih il-Kotba Mqaddsa, jgħifieri minn fuq il-lhudi u minn fuq il-grieg. Jekk ma jinqala' l-ebda għaqqux, nittama li ma ndumx ma nāti xi aħbar oħra fil-Malti.

Sajdun.

\* \* \*

SIR WILLIAM WILLCOCKS. "Syria, Egypt, North Africa and Malta speak Punic, not Arabic". (Extrait du Bulletin de l'Institut d'Égypte, T. VIII.—Session 1925-26) *Le Caire. Imprimerie de l'Institut Français d'Archeologie Orientale.* 1926. pp. 17.

Il-Kittieb ilu l-Egittu mis-sena 1883, mill-bidu li l-Inglizi kienu hađu f'idejhom dan il-pajjiż.

Fdan id-daqqejn ta' ktieb, kif ukoll fl-erba' Vangelji maqlubin bil-għarbi-masri, juri li kemm ilu l-Egittu, issa fuq l-erbghin sena, bil-għajnuna ta' nies għorrief tal-pajjiż, il-masri jafu u flieh tajjeb. Ma nafux u għadu ma weriex jekk inbagħad jafx u felix daqshekk ieħor l-ilsna ta' ġeb-bieda waħda ma' tal-masri tal-lum.

Beda biex ifisser illi l-puniku, li hu l-feniċ jew ilsien kanagħnin, huwa s-sies ta' l-ilsna kollha mkellmin minn Haleb (*Aleppo*) sal-Marokk, b'Malta magħhom. Il-Feniċi, li fil-qedem pajjiżhom kien minn Antakja (*Antiochia* fis-Suriya) sa Gaza—tarf il-Palestina qrib l-Egittu—kienu daħlu ukoll fl-Egittu taħt l-isem ta' "*Hyksos*" (Hittim) jew taħt l-isem, magħruf fil-kitba tagħhom, ta' Menti u damu hemm-hekk mal-500 sena. Minn l-isem ta' *Menti* jaħseb li ħareġ l-isem ta' *Melita* jew *Malta*, b'tibdil tal-kons: liquida *n f'l*.

Dan fi żmien Abrâm u Ġużeppi tal-Kitba Mqaddsa. Wara, il-Feniċi rebħu 'l-Barbarija u l-kolonji tagħha b'Kartaġni u Malta sal bugħaż ta' Gibiltà, u kull fejn ħakmu qerdu l-ilsna tal-ġewwenin, ibda mill-Kuptija tal-Masrin. Dan kien xi 1300 qabel Kristu u minn hemm, fuq ix-xhieda tat-

tibsir tal-profeta Isaijah (19: 18) u l-fehma ta' nies għorrief, il-kittieb ifiehem illi s-sies tal-lsien imkellem tal-lum hu wieħed, sew fis-Suriya, sew fl-artijiet ta' l-Afrika, max-xtut tal-Mediterrân, kemm ukoll f'Malta. Mita tneħhi dik il-ħaġa ċkejna li hi fid-djalett ta' kull wieħed minnhom, ilsien jibqa' wieħed, sew fil-bini tat-taħdit, kemm fis-sura tal-qwiel.

Hażin għalhekk, iġid hu, li l-ilsna ta' dawn il-pajjiżi jsejthulhom djaletti għarbin għaliex, kif jaħseb il-kittieb, ma hemmx fihom ħlief dak il-kliem barrani li żergħu l-Għarab minn xi 600 sena wara Kristu 'l hawn. Għandhom, iġid hu, isejthulhom puniċi għax mill-feniċ, bħalma persjan jis-sejjah l-ilsien tal-Persja, għalkemm imdakkar mill-għarbi, u bħalma l-ilsien ta' l-Indja lejn it-tramuntana jissejjah *Industân* u mhux Persjan, għalkemm mgħobbi bil-persjan. Il-Għarab mita daħlu, kif jaħseb hu, ma għamlu xejn ħlief waqfu l-ilsien tagħhom fil-kitba u fl-iskejjel.

Fl-Eġittu, il-qassisin insara legghu ruħhom bil-kopti *letterarju*, fejn il-Misilmin mexxew u xerrdu l-għarbi miktub, imma l-poplu baqa' jithaddet ilsien u li kien ġej minn żmien Abrâm. B'hekk l-ilsien feniċ jew puniku qiegħed f'dawn il-pajjiżi fl-istess ilma tat-taljan, tal-franċiż u ta' l-ispanjol mita 600 sena ilu dawn kienu ilsna mkellmin u lé miktubin bħalma kien dak iż-żmien il-latîn. U dan, il-kittieb jissokta jurih iktarx bil-ġrajjiyet (tajbin jew ħżiena ma nistgħux ingħiduh sewwa) li għaddew minn fuq dawn il-pajjiżi, għalih tal-lsien feniċ u xi ftit bi tqabbil ta' djaletti oħra u b'xhieda ta' xi ftit kliem jew qwiel li ma jinsabux fil-għarbi miktub.

Fost dawn isemmi l-malti li għalkemm miżgħud bit-taljan baqa' feniċ jew puniku.

Tassew inbagħad li l-għarbi biex iwarrbu wkoll min-nofs iġid fuqu ħafna ħwejjeg oħra.

Fost kollox iġid:—

(1) illi Kristu kien jitkellem il-kanagħnin jew puniku u kliemu jista' jinqalbu bi lsien masri iżjed b'heffa milli bi djaletti semitiċi oħra u jdoqqu u jitqabblu aħjar mita natuhom il-lehen tal-masri.

(2) illi fil-malti, li hu ta' nisel feniċ, hemm żewġ kelmiet li ma jinsabux fil-Għarbi (liema ma qalx), li ma jafuhomx fis-Suriya u fl-Eġittu, imma biss fuq il-gholjiyet tal-Liebnu. Sa fejn nafu fxi rħula ta' l-inħawi tal-Liebnu ma fadalx ħaj il-feniċ, imma l-aramajk — il-lum ħaġa oħra mill-qadim u milli kif insibuh miktub. (BROCKELMANN)



Iżjed il-quddiem iġħidilna illi xi 1400 qabel Kristu, (kif juru l-iskizzjonijiet ta' Tel-el-Amarna) in-nies ta' l-Istât ta' l-Eġittu u tas-Suriya kienu jiktbu lil xulxin bil-babiloniż u biex jiftiehm u aħjar kienu jinqdew bxi kliem kanagħnin. Dan juri li l-kanagħnin kien imkellem fiż-żewġ pajjiżi u jaqbel haġna ma' dak li stqarr qabel u wara.

Imma jekk il-kanagħnin ilu magħruf fl-Eġittu minn żmien hekk twil, saħansitra minn żmien Abrâm u Gużepi, (1900 Q.K.) kif jiġi nbaġħad illi Isaijah (mas-600 Q.K.) haġbar li *ghad* jiġi żmien li l-ilsien kanagħnin ikun imkellem mill-hamest ibliet ta' l-Eġittu li semma' (Is: 19: 18)?

Fejn iġħid inbaġħad illi l-grieg tal-Vangelji, maqlub kelma b'kelma bil-masri tal-lum, huma l-qwiell tal-masri ta' żmien Kristu jew kanagħnin qadim, naħseb li biex tgħidu jrid ikollok fuq ixi torbot xi haġa aħjar milli s'issa kellhom kemm-il wieħed li fela fuq l-ilsien feniċ u f'dak ta' żmien Kristu. Il-ftit fdâl tal-kitba feniċja ma humiex biż-żejjed biex bihom isseħħ il-fehma tal-kittieb. Il-kliem kanagħnin, li skond ma jifhem il-Kittieb, jinsab fil-masri u li għalih ma jinsabx fil-għarbi, ta' min iġħarblu u jarg'a jgħarblu. Hekk ukoll il-kliem ta' Kristu f'San Mark. 1. 14. 15. "*An il-awân wa mulk Allah qorajb, Tâbu wa âminu b'il-habar it-tajb*". Hekk ukoll dawġ il-partiċelli kollha li fil-masri tqassru u nxorbu maż-żmien (bħal ma tqassar kliem ieħor mil-letterarju fid-djaletti ta' ilsna oħra ewropej) u li għalhekk il-kittieb ma għandux isibhom shaħ u jaqblu bħal fil-għarbi klassiku. Dan kollu issibu fit-taħriġ ta' kull ilsien.

Issa għal dik li hi storja.

Il-lum xi għorrief ta' l-Istorja Semitika sabu li l-Għarab daħlu fis-Suriya u lsienhom xerrduh fil-Palestina wisq qabel iż-żmenijiet ta' Mawmettu, wisq qabel il-hakma rumana ta' qabel Kristu, imma saħansitra minn żmien ulied Ixmâel li fuqhom tithaddet il-Liġi l-Qadima (Cfr: *Les Arabes en Syrie avant l-Islam*. R. DUSSAUD 1907). Fil-pajjiżi mħarrġin tas-Suriya u ta' l-Affrika max-xtut tal-Mediterrân, wara l-feniċ nibtu u daħlu l-*Arîmi* u difnu l-ilsna ġewwenin, fosthom il-feniċ.

Il-sienhom kien l-aramajk: ilsien imkellem min-nies tal-Palestina żmien Kristu. L-aramajk mhu xejn ilsien feniċ jew puniku u għalhekk il-kliem ta' Kristu jekk jaqblu ma' tal-masri ma humiex xhieda li l-masri hu kanagħnin. Il-għorrief għadhom ma jistgħux jafu sewwa s-sura ta' dan l-ilsien fdan iż-żmien. Fil-Liġi l-Ġdida ma sabux hliet xi sittax-il kelma. Ma hemmx hliet il-Vangelu ta' San Mark

li jâti ħġiel tal-bini ta' qwiell aramajk u min-naħa l-oħra xi ħaġa mill-vokabolarju ta' dan l-ilsien.

Il-Għarab kienu tħarrġu, għal dik li hi *letteratura* fuq il-kitba ta' l-Aramajk u dan kien għal l-ewwel fi żmien il-kobor u l-ħakma tal-Persjani, inbagħad tar-Rumani. (BROCKELMANN) Għandna għalhekk naħsbu illi l-għarbi *letterarju* tbiegħed minn l-imkellem billi kien u għadu msawwar fuq it-taħdit ta' l-aramajk. U jekk kif jaħseb Willcocks il-għarbi miktub jew *letterarju* hu *artificjali*, din is-sengħa ta' kitba, li ma taqbelx mad-djalett għarbi mkellem, (bħalma hu il-masri, it-tripolin, it-tunisín u l-marokkin u magħhom il-malti) għandu jfittixha, l-ewwel fdak ilsien miktub ta' żmien Kristu, li għalih hu Kanagħnin, inbagħad, jekk irid jidhöl iżjed fil-qalba tal-ħaġa, f'dawk l-ilsna kollha li kellhom x'jaqsmu mad-djaletti għarbin: fosthom fil-lvant il-persjân, is-surjân (mita l-Għarab ħadu mill-għerf tal-Griegi) il-bizantín, l-istambulín u fil-punent il-berberu.

Għal dak li hu ilsien malti, jekk hu tas-sew bħalma jaħsbu l-oħrajn, fosthom Brockelmann, Stumme, Nöldeke u Bonelli, il-malti hu djalett għarbi, it-tfettixija li kellu jagħmel Willcocks hi iktar tar-reqqa, u barra minn dawn l-ilsna li semmejna qabel, isib oħrajn li minn 900 sena 'l hawn ħassru mhux ftit mis-sura ewelenija tal-Malti-Semitiku mhux fil-kliem biss, imma wkoll fil-bini tat-taħdit, biex ma nsemmgħu xejn: l-isqalli u t-taljan. Targa, *illum* il-pôplu Malti mhu xejn pôplu semitiku bħal ta' l-Asja u l-Affrika, għalkemm għadu jiftiehem bi lsien semitiku u din il-ħaġa, barra mid-drawwiet ta' reliġjon u ta' ħajja u tagħlim ewropej, l-ilsien malti tatu sura ta' djalett Semitiku għalih.

Issa, jekk kif urejna, il-feniċ gie mixrub għal kollox minn l-aramajk, il-puniku mill-għarbi, (ngħidu għall-puniku tal-Mogħreb, li miet għal kollox xi 400 W. K., kif jaħsbu) u l-Aramajk mill-Għarbi, x'għandna naħsbu fuq id-djaletti imkellmin mis-Surija sal-Marokk u l-iktar mid-djalett malti?— Illi, bħalma qal Brockelmann, il-għarbi hu il-werriet ta' l-ilsna semitiċi li mietu u li jekk xi ħadd, bħalma hu Willcocks, il-lum irid juri illi l-Feniċ jew Puniku għadu ħaj, l-iktar fil-Malti, jaħtieglu, bħalma kien qal Schlienz, iġib prova iżjed sħiħa u bid-dieher.

Mill-ftit kopji li baġhatli l-kittieb ta' dan ix-xogħol, ħallejt waħda il-Biblijoteka għal min jixtieq jaqraha u jiffiha.

A. Cremona.

(1) Views on the improvements of the Maltese Language. etc. Malta 1838.

# INWISSU

—Fir-raba' faċċata tal-qoxra issibu l-avvis tal-*konkors* li aħna bi ħsiebna nifthi kull sena għaż-żgħażaġħ maltin biex dejjem iżjed inħajruhom li jħobbu u li jitgħallmu lsien art twelidhom, għaliex minnhom il-lsien malti jistenna l-fidwa. Għad li ma tantx għandhom fuqieq jaraw, għaliex b'għajb kbir tagħna, ftit u ftit wisq kienu u huma l-Maltin li ħasbu fi lsienhom, iżda dawn il-ftit—li l-lum, niżżuhajr 'l Alla, huma miġburin f'għaqda li hi l-*Għaqda* tagħna — jistgħu juruhom it-triq it-tajba u din it-triq it-tajba qiegħdin juruhom fil-ktieb *IL-MALTI* li jista' jgħid li hu l-iżjed wieħed li qatt xerred jew qiegħed jithabat biex ixerred il-*letteratura* maltija. Mela qawwu qalbkom, żgħażaġħ, u ħudu sehem f'dawn il-konkorsi għax għada intom tridu tkunu li żzommu ħaj dan-nar ta' mħabba għal l-isbaħ monument li għandha Malta li hu lsienha.

—Kellna nwiegħba lil ħabibna Ġużè Gatt fuq dik l-ittra li ġibna d-darba l-oħra. Tassew li hi xewqa tagħna li nżidu jew inkabbru l-*Malti*, iżda ma nistgħux inwegħdu lil ħadd li nibdew noħroġuh kull xahrejn, mhux biss għax ix-xoġhol tiegħu hu jiebess iżda għax l-imsejbin għad ma humiex biż-żejjed. Jekk żdiedu l-imsejbin aħna żidna mill-faċċati u, bħal ma jara kullħadd, il-ħarġa tal-lum fiha ġmielha. U dik il-biċċa li nżiduh fil-ħlas l-anqas ma togħġobna mhux għax żewġ xelini fis-sena għal min irid iġin fit-tixrid ta' ktieb ta' fejda bħal ma hu tagħna, hi xi ħaġa kbira! Il-ġurnali jikbru kull jum, ir-rumanzi ħerġin bħax-xita u, jaħasra! l-boloh li aħna iktar jogħġobna xi rumanz jew xi gazzetta taċ-ċajt minn ktieb serju bħal tagħna! Il quddiem naraw. Fuq l-istorja tal-*Plus* minnħabba fit-tul tagħna nibżgħu li ma tghoddx għalina iżda nitolbuh li, la l-lum spiċċajna is-sabieħa storja tad-Dwell, li jaħsbilna fxi ħaġa oħra għall-ħarġa li ġejja u aħna niżżuh ħajr bil-quddiem.

—Wieħed ħabib tagħna saqsiena fejn jista' jsib jaqra l-poeziji tad-Direttur tal-MALTI barra mill-*ħamsin* poezija stampati li għandu, għax qal li hu qiegħed ifittex u jiġbor il-poeziji bil-malti. Inġħarrfuh li l-poeziji tiegħu huma mxerrdin wisq imma jieħu ftit tas-sabar għax dalwaqt jew jibdew jidhru waħda waħda fil-MALTI jew jiġu miġbura fi ktieb għalih.

# K O N K O R S

BEJN IŻ-ŻĠHAŻAĠ TA' *NOVELLA* BIL-MALTI,  
ORIGINALI, MIKTUBA BL-ORTOGRAFIJA TAL-  
“*GĦAQDA TAL-KITTIEBA TAL-MALTI*” LI  
MA' TIEHUX AKTAR MINN SITT FAĊĊATI  
TAL-MALTI BIEX TIĠI STAMPATA FIL-MALTI  
TA' DIĊEMBRU LI ĠEJ.

L-AHJAR ŻEWĠ *NOVELLI* JIĠU PPREMJATI  
B'KOTBA BIL-MALTI.

IL-GĦAŻLA TKUN F'IDEJN TLIETA MILL-KIT-  
TIEBA TAL-MALTI.

IL-KITBA GĦANDA TKUN IFFIRMATA B'ISEM  
FALZ U MAGĦLUQA ĠO INVILOPS, WAQT LI  
L-ISEM VERU JKUN ĠO INVILOPS IEHOR LI  
BARRA JKOLLU DAK L-ISEM FALZ.

L-INVILOPS BL'ISEM TA' MIN MA JEHUX PRE-  
MJU JIĠI MAHRUQ.

IL-KITBA LI TINBAGĦAT MA TARGĦAX L-URA  
U D-DIRETTUR JISTA' JĠIBHA FIL-MALTI  
MITA JRID.

IN-NOVELLA GĦALL-*PREMJU* TRID TASAL  
GĦAND ID-DIRETTUR JEW GĦAND IS-SEGRE-  
TARJU TAL-*GĦAQDA* 19 S<sub>DA</sub> REALE VALLETTA  
MHUX WARA L-15 TA' OTTUBRU LI ĠEJ.